

حالات

# حضرت حسین شاہ ولی قدس سرہ

مؤلفہ

حضرت علامہ سید الصوفیہ مفتی شہداء احمد علی صوفی مفتی قادری قدس سرہ

تلخیص و تسہیل

حضرت علامہ قاضی شہداء عظیم علی صوفی قادری <sup>رحمۃ اللہ علیہ</sup> (صدر کل ہند جمعیتہ المشائخ)

بحسن تعاون

مولوی الحاج سید شاہ محمد غوث احمد قادری کلیمی (معزز رکن کل ہند جمعیتہ المشائخ)

اشاعت

سید الصوفیہ اکیڈمی

تحت صدر مجلس صفہ صوفیہ دکن

تصوف منزل، نزد ہائیکورٹ، حیدرآباد، آندھرا پردیش

سلسلہ اشاعت دارالتصنیف صوفیہ (۱۵)

جملہ حقوق محفوظ ہیں

نام کتاب	:	حالات حضرت حسین شاہ ولیؒ
فن	:	سیرت
مؤلف	:	حضرت مفتی سید شاہ احمد علی صوفی قادریؒ
تلخیص و تسہیل	:	حضرت قاضی سید شاہ اعظم علی صوفی قادری (صدر کل ہند جمعۃ المشائخ)
کمپیوٹر کتبت	:	مصطفیٰ سعید
	:	ایس ایس ایس کمپیوٹر گرافکس
	:	رکاب گنج۔ حیدر آباد فون: 4572192
طباعت	:	اولیس گرافکس۔ حیدر آباد
اشاعت	:	سید الصوفیہ اکیڈمی۔ تصوف منزل۔ قریب ہائیکورٹ حیدر آباد۔ ۲ فون نمبر: 4562636
بار دوم	:	۱۴۲۰ھ ہجری مطابق ۱۹۹۹ء
تعداد	:	ایک ہزار
ہدیہ	:	پندرہ روپے (Rs.15/-)

\*\*\*\*\*

ملنے کے پتے

- ۱۔ 21-1-247 تصوف منزل، نزد ہائیکورٹ، حیدر آباد۔ ۲ فون نمبر: 4562636
- ۲۔ ہلال پن اسٹور۔ گلزار حوض، حیدر آباد فون نمبر: 4566277
- ۳۔ ”روضۃ الاصفیاء“ کٹھ حسین ساگر نزدیوٹس کلب۔ سکندر آباد۔ ۳ فون نمبر 7536202
- ۴۔ مکان مولوی سید شاہ محمد غوث احمد قادری کلیمی۔ زیبا باغ۔ آصف نگر۔ حیدر آباد فون نمبر 3533172
- ۵۔ حسامی بک ڈپو۔ چار کمان۔ حیدر آباد
- ۶۔ اسٹوڈنٹ بک ہاؤس۔ چار مینار۔ حیدر آباد

# فہرست مضامین

صفحہ نمبر	عنوان	صفحہ نمبر	عنوان
۲۶	پل قدیم	۱	دوسرا ایڈیشن - پیش لفظ
۲۶	ابراہیم قطب شاہ کی یادگاریں	۴	کتاب ہذا کے مولف کا مختصر تذکرہ
۲۷	صدقہ جاریہ	۱۱	نام اور عرف
۲۷	حضرت حسین شاہ ولیؒ کے کرامات	۱۱	حسین
۳۰	گوشہ نشینی	۱۱	شاہ
۳۱	وصال	۱۲	ولی
۳۱	سن وصال میں اختلاف	۱۴	کنیت و لقب
۳۳	مدفن	۱۴	مولد و منشاء
۳۳	گنبد	۱۴	پدری نسب
۳۳	سابان	۱۵	نسب نامہ حضرت مجددہ نوازؒ
۳۴	مدد معاش عودو گل	۱۶	تولیت سجادگی
۳۴	عرس شریف	۱۶	برادران
۳۴	عرس سے کیا مراد ہے ؟	۱۶	عم (چچا)
۳۶	عرس کے مقاصد اور تین تاریخ کے فوائد	۱۷	سید شاہ راجو حسینی حیدر آبادیؒ
۳۷	زیارت قبور اور عرس کا شرعی ثبوت	۱۷	گلبرگہ سے گو لکڑہ میں آمد
۴۰	عرس سے متعلق فقہی مسائل	۱۸	ابراہیم قطب شاہ آپ کا مرید تھا
۴۰	عرس کے منہیات و ممنوعات	۱۸	سپاہ گیری و معتمدی تعمیرات
۴۱	عورتوں کا قبور کی زیارت کرنا	۱۹	ازواج
۴۲	قبروں پر پھول ، چادر گل اور صندل	۲۱	اولاد
۴۳	معمول عرس	۲۲	حسین ساگر
۴۳	مسجد	۲۳	تالاب ابراہیم پٹن
۴۴	تعمیر مساجد کی فضیلت	۲۴	کبادی خیریت آباد
۴۵	باقیات الصالحات	۲۴	رسوخ کی حکمت
۴۶	صاحبان سجادہ	۲۵	سلطان ابراہیم قلی قطب شاہ
۴۸	سید شاہ حسن کلیسیؒ	۲۵	قلعہ گو لکڑہ

## دوسرا ایڈیشن

یہ ایک ناقابل انکار حقیقت ہے کہ اولیاء اللہ نے اپنے خداداد عرفانی کمالات، روحانی کرامات اور عبادات و مجاہدات کے ذریعہ دین اسلام کی شمع کو ہر دور میں فروزاں رکھا اور اسکی تابانیوں سے دنیا کے گوشہ گوشہ کو منور کر دیا۔ دکن میں حضرت خواجہ بندگی مخدوم سید محمد حسینی بندہ نواز گیسو دراز قدس سرہ کی شخصیت تعارف کی محتاج نہیں۔ آپ کی شان و عظمت کا اندازہ اورنگ زیب عالمگیر جیسے شدت پسند مغلیہ حکمران کے اس ایک شعر سے کیا جاسکتا ہے ۔

نیست کعبہ در دکن جز در گہ گیسو دراز ☆ بادشاہ دین و دنیا تاابد بندہ نواز  
 ”ایں خاندان ہمہ آفتاب است“ کے مصداق حضرت بندہ نوازؒ کے خانوادہ نے دکن میں علم و سیادت اور عرفان و ولایت کا چراغ بن کر دکن کے پورے علاقے کو نور علی نور بنادیا۔ چنانچہ سرزمین حیدرآباد فرخندہ بنیاد بڑی خوش نصیب ہے کہ جہاں اس مبارک خانوادہ کے متعدد شہزادے درخشاں ستاروں کی طرح آج بھی جگمگا رہے ہیں اور جن کے روحانی برکات سے ایک عالم فیضیاب ہو رہا ہے۔

ان ہی خاصان خدا میں حضرت حسین شاہ ولیؒ کی ذات بابرکات بھی ہے۔ قلعہ گوکنڈہ کے قریب واقع آپ کا آستانہ آج بھی مرجع خلایق بنا ہوا ہے۔ لیکن آپ کے حالات و تذکرہ سے بہت کم اصحاب واقف ہیں۔ اس خصوص میں سب سے پہلے میرے جد امجد سید الصوفیہ حضرت علامہ مفتی سید شاہ احمد علی صوفی قادریؒ نے آج سے کوئی (۹۳) برس قبل مستند کتب تاریخ و سیر کے حوالوں سے نہایت تحقیق و جستجو کے بعد حضرت حسین شاہ ولیؒ کے حالات زندگی کو جمع فرمایا جسکو بعد میں صدر مجلس صفہ صوفیہ واقع تصوف منزل قریب ہائیکورٹ نے شائع بھی

کیا۔ لیکن اب ہماری لائبریری کے سوا اس کا کوئی نسخہ کہیں بھی دستیاب نہیں۔

الحمد للہ حضرت سید الصوفیہؒ کی جانب سے قریب ایک صدی قبل قائم کردہ مجلس صفہ صوفیہ آج بھی والدی و مرشدی حضرت علامہ قاضی سید شاہ اعظم علی صوفی قادری مدظلہ کی زیر سرپرستی پوری سرگرمی کے ساتھ کام کر رہی ہے جس کے تحت موجود ”دارالتصنیف صوفیہ“ میں کئی دینی و علمی کتابوں کی تصنیف و تالیف کا سلسلہ جاری ہے جنہیں سید الصوفیہ اکیڈمی زیور طباعت سے آراستہ کر کے شائع کرتی ہے۔ جدید تصنیفات کے علاوہ سابق میں شائع شدہ کتب کے مزید ایڈیشن شائع کرنے کیلئے اہل ذوق مسلسل خواہش کیا کرتے ہیں چنانچہ حضرت حسین شاہ ولیؒ کے حالات کو دوبارہ شائع کرنے کیلئے الحاج مولوی سید شاہ محمد غوث احمد قادری کلیسی المعروف غوث پادشاہ معزز کن کل ہند جمعیتہ المشائخ نے نہ صرف دوسرے ایڈیشن کی خواہش کی بلکہ طباعت و اشاعت دوم کیلئے اپنا فراخ دلانہ تعاون بھی پیش فرمایا جسکے لئے سید الصوفیہ اکیڈمی ممنون ہے۔ اللہ تعالیٰ موصوف کو اجر عظیم عطا فرمائے اور حضرت حسین شاہ ولیؒ کے فیوض و برکات سے مالا مال کرے۔ آمین۔

کتاب کے متن میں موجود بعض عربی و فارسی الفاظ کو حضرت والد ماجد دامت برکاتہ نے نہ صرف سہل اور عام فہم عبارت میں تبدیل فرما دیا ہے بلکہ بعض ایسے مضامین بھی شامل کر دئے گئے ہیں کہ جن کی بدولت اولیاء اللہ کے عرس اور زیارت قبور وغیرہ جیسے امور سے متعلق عام طور پر پائی جانے والی غلط فہمیوں بلکہ نکتہ چینییوں کا مکمل ازالہ ہو جاتا ہے۔ علاوہ ازیں مولوی غوث پادشاہ صاحب کے پیر طریقت کے جد اعلیٰ حضرت سید محمد حسن جیلی کلیسیؒ کے حالات میں اضافہ بھی

کر دیا گیا ہے جنکا مزار پر انوار حضرت حسین شاہ ولیؒ کے آستانہ سے متصل مسجد کے احاطہ میں موجود ہے۔

امید کہ اس دوسرے ایڈیشن کی اشاعت سے شائقین کے دیرینہ انتظار و اشتیاق کی گھڑیاں ختم ہو جائیں گی اور محبان اولیاء اللہ اس کتاب کا پر جوش استقبال کریں گے۔ فقط

مرقوم ۲۰ رمضان المبارک ۱۴۲۰ھ ہجری

خاکائے اولیاء اللہ

حافظ سید شاہ مرتضیٰ علی صوفی حیدر قادری

م ۲۹ / دسمبر ۱۹۹۹ء

تصوف منزل قریب ہائی کورٹ۔ حیدرآباد

مولوی فاضل جامعہ نظامیہ

یم۔ اے (گولڈ میڈلسٹ) ریسرچ اسکالر (عثمانیہ یونیورسٹی)

معمد سید الصوفیہ اکیڈمی

### ماخذ

قرآن مجید کے علاوہ جن (۵۲) مستند و معتبر کتب کے حوالوں سے مضامین نقل کئے گئے ہیں انکی فہرست حسب ذیل ہے۔

- تفسیر کبیر - درمثور - بخاری - ترمذی - ابن ماجہ - ابو داؤد - مشکوٰۃ  
کنز العمال - طبرانی - ابن شیبہ - ابن خزیمہ - ابن منذر - فتاویٰ عالمگیریہ -  
شامی - رد مختار - در مختار - فتاویٰ قاضی خاں - فتاویٰ عزیزیہ - فیملہ ہفت مسئلہ -  
عقائد نسفی - شرح عقائد نسفیہ - جامع کرامات اولیاء - تذکرہ صوفیہ - مقدس بیسمال -  
مخزن اسرار صوفیہ - محبوب الزمن - ترجمہ مفتاح الحقائق - خلاصۃ الحقائق - انوار الاحیاء -  
مشکوٰۃ البیوہ - تبصرۃ الخوارق - لمعۃ الاسرار - ارمغان سلطانی - ہجۃ الاسرار - تزک محبوبیہ -  
تاریخ نظامی - ماثوکن - دبذبہ نظام - تذکرہ اولیاء دکن - تاریخ شمسیہ - تاریخ خورشید جانی -  
تاریخ رشید الدین خانی - بیاض خادمان سید امان اللہ - شجرۃ الحمدود - مشنوی مولانا روم -  
دیوان حافظ - المنجد - المورد - نصیر اللغات - غیث اللغات - منتخب اللغات - قرہنگ آصفیہ -

## کتاب ہذا کے مولف

سید الصوفیہ حضرت مفتی سید شاہ احمد علی صوفی قادری علیہ الرحمہ کا

### مختصر تذکرہ

سید الصوفیہ حضرت مفتی سید شاہ احمد علی صوفی حسنی حسینی قادری نور اللہ مرقدہ، بغداد شریف سے دکن وارد ہوئے خانوادہ غوث اعظمؒ کے چشم و چراغ یعنی حضرت ابو العابد سید شاہ اعظم علی صوفی اعظم قطب دکن قدس سرہ کے فرزند اکبر و جانشین ہیں تو حضرت حکیم سید محمد سعید قادری علیہ الرحمہ کے نواسے ہیں جنکا مزار پر انوار و ضیاء صالحین علی آباد میں واقع ہے۔ حضرت مفتی سید شاہ احمد علی صوفی قادری علیہ الرحمہ کے علم و فضل اور فیض و کمال کی ضیا پاشیوں سے برصغیر ہند و پاک ہی نہیں بلکہ بلاد عرب بھی منور ہیں چنانچہ حرمین شریفین کے علماء کرام اور صوفیہ عظام و محدثین میں آپ ”سید الصوفیہ“ اور ”محدث فی الدکن“ کے القاب سے یاد کئے جاتے ہیں۔ آپ کی کنیت ابو الخیر، تخلص صفی تھا۔ والد اور والدہ دونوں کی جانب سے آپ کا سلسلہ نسب حضور سیدنا غوث اعظم پیران پیر رضی اللہ عنہ سے جاملتا ہے۔ آپ کی ولادت باسعادت ۱۰ رمضان المبارک ۱۳۱۲ ہجری کو بروز چہار شنبہ بعد ظہر بمقام تصوف کدہ کبوتر خانہ قدیم ہوئی۔ مادہ تاریخ ولادت ”چراغ حق (۱۳۱۲)“ ہے۔ آپ کے جد اعلیٰ حضرت ابو النصر سید شاہ وجیہ الدین رکنی قادری بغدادی قدس سرہ اپنے دونوں برادران سید شاہ وجود قادری و سید شاہ موجود قادری اور تین فرزندان نیز اپنے دیگر اقارب، مریدین و خادمین کے ہمراہ آٹھویں صدی ہجری میں بغداد شریف سے دکن تشریف لائے اور بلدہ حیدرآباد سے کوئی (۲۳) کیلو میٹر

پرواقع پرگنہ نرکھوڑہ میں کفر و ضلالت کے خلاف جہاد کرتے ہوئے شہید ہو گئے جنکے مزارات نرکھوڑہ اور قریب ہی واقع موضع یمن نرہ میں موجود ہیں۔

سید الصوفیہؒ نے ابتدا میں فارسی، عربی نحو و صرف نیز تفسیر، حدیث، فقہ، ادب، منطق، فلسفہ، کلام اور تاریخ وغیرہ علوم کی تحصیل اپنے پدر بزرگوار کے علاوہ دیگر اساتذہ سے فرمائی جن میں قابل ذکر حضرت غلام محبوبؒ مدرس مدرسہ جامعہ نظامیہ، حضرت سید شاہ غوث الدین قادریؒ شیخ الفقہ والحدیث جامعہ نظامیہ، مولانا سلطان حسین مجددیؒ مدرس دارالعلوم، مولانا سید محمد عبدالکریمؒ مدرس جامعہ نظامیہ، مولانا حکیم محمد منصور علی خاںؒ اور بحر العلوم مولانا محمد حبیب الرحمن انصاری میدل سہارنپوریؒ پروفیسر حدیث و فقہ جامعہ عثمانیہ حیدرآباد ہیں۔

۱۳۲۳ھ ہجری میں اپنے والد محترم کے ہمراہ حرمین شریفین تشریف لے گئے اور وہاں دو سال قیام کے دوران نہ صرف دو مرتبہ حج بیت اللہ کی سعادت حاصل فرمائی بلکہ اس عرصہ میں جملہ ظاہری و باطنی علوم کی تحصیل حرمین شریفین کے اکابر علماء و مشائخ خصوصاً حضرت شیخ عبداللہ المنصوری مفتی مکہ، حضرت شیخ صالح صدیقؒ، حضرت شیخ محمد سعید القعقاعیؒ، شیخ الخطباء حضرت احمد کیؒ شیخ عبداللہ عودہ نابلسی مدنیؒ اور شیخ العرب حضرت سید احمد برزنجیؒ سے فرمائی۔

(نوٹ : حرمین شریفین میں ۱۳۲۵ھ ہجری تک قیام کے دوران آپ کے علاوہ آپ کے دیگر دو برادران خرد مولانا سید شاہ سجاد علی صوفی قادری صافی اور مولانا حکیم سید شاہ قادر علی صوفی قادری صفا فرزند ان حضرت صوفی اعظم قطب دکنؒ بھی آپ کے ہمراہ تھے۔ ان تینوں کے علاوہ اس وقت حضرت صوفی اعظمؒ کے نہ کوئی اور فرزند تھے اور نہ ہی



کوئی فرزند وہاں آپ کو تولد ہوئے۔

۳۲۵ھ ہجری میں سید الصوفیہ دکن واپس ہوئے تو حیدرآباد میں حضرت بحر العلوم ہیدل سہارنپوریؒ کی زیر نگرانی فن فقہ میں تخصیص کے ساتھ جامعہ نظامیہ سے فارغ التحصیل ہوئے۔ علاوہ ازیں بانی جامعہ نظامیہ حضرت حافظ انوار اللہ فضیلت جنگ اپنے مخصوص حلقہ تصوف کے درس میں حضرت سید الصوفیہؒ کو اپنی سیدھی جانب بٹھاتے اور شیخ اکبرؒ کی تصوف پر معرکہ الآرا کتاب ”فتوحات مکیہ“ آپ سے پڑھوا کر اسکے اسرار و نکات کی عارفانہ تشریح خود فرمایا کرتے تھے۔

۳۳۳ھ ہجری میں جمیع سلاسل طریقت قادریہ مخرمیہ، قادریہ نسبیہ، چشتیہ، سہروردیہ، نقشبندیہ، اویسیہ وغیرہ میں آپ کو آپکے والد ماجد و مرشد ارشد حضرت صوفی اعظمؒ نے خلافت و اجازت سے سرفراز فرمایا اور رشد و ہدایت کی مسند پر اپنا جانشین نامزد فرمایا چنانچہ حیثیت فرزند اکبر و جانشین اپنے پدر بزرگوار حضرت صوفی اعظم قطب دکنؒ کی نماز جنازہ پٹلہ برج کے وسیع میدان میں ہزاروں علماء و مشائخ اور مریدین و معتقدین کی موجودگی میں آپ ہی نے پڑھائی۔ حضرت سید الصوفیہؒ کا علمی تبحر اور زہد و تقویٰ اس درجہ کمال کو پہنچ گیا تھا کہ آپکے پدر بزرگوار دوران حیات اپنے سے رجوع ہونے والے ہر طالب حق کو رشد و ہدایت اور سلوک کی تکمیل کیلئے اپنے فرزند اکبر و جانشین یعنی حضرت سید الصوفیہ سے رجوع ہونے کی ہدایت فرماتے تھے۔

۳۵۳ھ ہجری میں مدراس سیرت کمیٹی کے زیر اہتمام مدراس میں سمندر کے کنارے ایک عظیم الشان تاریخی جلسہ میلاد النبی ﷺ زیر صدارت پرنس آف آرکاٹ سر غلام محمد علی خاں منعقد ہوا تو اس جلسہ سے خطاب کرنے کیلئے

حضرت سید الصوفیہؒ کو خاص طور پر حیدرآباد سے مدعو کیا گیا تھا۔ آپ کا بصیرت افروز خطاب ختم ہوتے ہی طالبان حق کی وارفتگی کا یہ عالم تھا کہ تقریباً ڈھائی ہزار نفوس نے آپ کے دست حق پرست پر بیعت کی اور علمائے مدراس نے آپ کی خدمت میں ”افضل العلماء“ کا خطاب پیش کیا۔

۱۳۶۶ھ ہجری میں تیسرے حج کے موقع پر حرم کعبۃ اللہ میں آپ کے درس میں عرب کے علماء بھی شریک رہتے تھے جن میں علامہ سید محمود علی اسماعیل المرغنی المصری اسکالر جامعہ ازہر نے تصوف کے لطیف موضوعات پر کئی دن تک مسلسل حضرت سید الصوفیہؒ سے عربی زبان میں بحث کرنے کے بعد بالآخر آپ کی پیشانی کو چوم لیا اور حضرت سید الصوفیہؒ کے حلقہ ارادت میں شامل ہو گئے اور خرقہ خلافت سے بھی نوازے گئے۔ جسکے فوراً بعد آپ کی شان میں موصوف نے فی البدیہہ ایک عربی قصیدہ لکھ کر پیش کیا جو فصاحت و بلاغت اور قرآنی تلمیحات کا نایاب مرقع ہے۔

آپ کا معمول تھا کہ ہر روز نماز تہجد کی ادائی کے بعد ذکر و شغل میں مصروف رہتے اور نماز اشراق سے فارغ ہو کر درس و تدریس میں مشغول ہو جاتے۔ افتاء میں آپ کو خاص ملکہ حاصل تھا۔ دارالافتاء صوفیہ واقع تصوف منزل قریب ہائیکورٹ کے آپ بانی و مبانی تھے۔ جسکے مفتی کی حیثیت سے سینکڑوں فتوے صادر کرتے ہوئے آخر وقت تک دین و ملت کی خدمت فرماتے رہے۔

کوئی پچیس سال تک صحافت میں بھی آپ کی خدمات ناقابل فراموش ہیں چنانچہ دینی ماہناموں ”خواتین“ اور ”رسالہ صوفی اعظم“ کے آپ بانی مالک اور مدیر اعلیٰ تھے۔ حضرت صوفی اعظم قطب دکنؒ کے فرزند اکبر و سجادہ نشین کی حیثیت

سے اور نگ زیب کی معطیہ نقدی معاش و خاندانی سجادگی اور صدر خطابت پر گنہ  
 نر کھوڑہ آپ کے نام ہی جاری ہوئی جو پشت در پشت آپ ہی کی اولاد میں جاری ہے۔  
 آپ ایک بلند پایہ ادیب اور بالغ نظر مصنف و مولف بھی تھے۔ صدر مجلس صفہ صوفیہ  
 کے تحت آپ نے ایک دارالتصنیف صوفیہ قائم کیا اور اپنے وصال تک کوئی (۲۱۴)  
 کتب و رسائل شائع فرمائے۔ آپ کی تصنیفات میں تفسیر صوفی، 'مثنی الصوفی'،  
 مقدمۃ العلم، فتاوی صوفیہ، تھتہ الصوفیہ اور قرۃ العین فی سیرۃ الحسین وغیرہ کے علاوہ  
 دکن کے متعدد اولیاء اللہ کے حالات و سوانح شامل ہیں جو بے حد مقبول عام ہوئے۔

اجتاع شریعت، پیروی سنت، حق گوئی و عشق رسول سے سرشاری آپ  
 کو اپنے اسلاف سے ورثہ میں ملی تھی دنیا و دین کی اسقدر نعمتوں سے مالا مال ہونے  
 کے باوجود آپ نے حسب و نسب یا علم و کمال پر غرور کا بیجا مظاہرہ کرنے کو کبھی بھی  
 گوارا نہ فرمایا اور ہمیشہ اپنے پورے فقر و درویشی پر قانع رہے۔ نام و نمود اور  
 خود ستائی و تعلیٰ سے آپ کو سخت نفرت تھی۔

حضرت سید الصوفیہؒ کا عقد بتاریخ ۲۴ ربیع الثانی ۳۲۸ھ ہجری عارف  
 باللہ حضرت الحاج سید شاہ یلین پاشاہ قادریؒ مشائخ بحمال کی صاحبزادی سے انجام  
 پایا جنکا نسبی سلسلہ (۳۰) واسطوں سے حضور غوث اعظم رضی اللہ عنہ سے جا ملتا ہے۔  
 آپ کے جملہ چار صاحبزادوں اور تین صاحبزادیوں میں سے اب صرف  
 دو صاحبزادے بقید حیات ہیں۔ ایک حضرت علامہ الحاج قاضی سید شاہ اعظم علی  
 صوفی قادری جو اپنے پدر بزرگوار کے قدم بہ قدم سچے جانشین کی حیثیت سے  
 تصوف منزل قریب ہائیکورٹ سے اپنے خاندانی فیضان کو عام کرتے ہوئے دین و  
 مسلک کی خاموش و بے لوث خدمت اپنی زبان و قلم کے ذریعے انجام دے رہے

ہیں اور فی زمانہ عمر، علم و فضل اور رشتہ میں اس خانوادہ صوفیہ کی سب سے زیادہ بزرگ و محترم شخصیت ہیں۔ اور دوسرے فرزند باخلف مولانا الحاج قاری سید شاہ سجاد علی صوفی قادری ہیں جن میں بھی اپنے اسلاف کی خوبی بدرجہ اتم موجود ہے۔

حضرت سید الصوفیہؒ تا دم آخر سلطنت آصفیہ کے واعظ سرکار عالی اور معتمد مجلس واعظین دکن کے اعزازی عہدہ پر بھی فائز رہے۔ اس کے علاوہ آصف سابع نے اپنے شاہی فرمان کے ذریعہ آپ کو امیر پایگاہ خورشید جاہی نواب حمایت نواز جنگ کا استاذ مقرر فرمایا تھا۔

الغرض اقلیم شریعت و طریقت کا یہ تاجدار جس کے شب و روز عشق رسول میں ڈوبے ہوئے تھے ہزاروں تلامذہ اور بے شمار مریدین و طالبین کو عرفان و آگہی کی دولت بانٹنے کے بعد بتاریخ ۶ اربیع المور ۱۳۶۸ ہجری بروز شنبہ یو قت عشاء ذکر جہری کرتے ہوئے آخر میں کلمہ شہادت کے ساتھ اپنے دونوں ہاتھ چہرہ سے سینے تک پھیرتے ہوئے واصل حق ہوا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ پٹلہ برج کے وسیع میدان پر علماء و مشائخ، قائدین و معززین اور مریدین و معتقدین کے مجمع کثیر میں نماز جنازہ آپ کے فرزند اعظم حضرت قاضی سید شاہ اعظم علی صوفی قادری نے پڑھائی اور آپ کے آبائی مقبرہ واقع درپچہ یا ہیر میں آپ کے جسد خاکی کو سپرد لحد کیا گیا۔ آپ کا ہجری مادہ تاریخ وصال کا استخراج علامہ قاضی صوفی اعظم قادری نے کیا جو ایک قرآنی آیت ”اِنَّ الْمَتَّقِیْنَ فِیْ جَنَّاتٍ وَّ عِیُّوْنَ“ (حجر۔ ۴۵) سے برآمد ہوتی ہے۔ (بے شک پرہیزگار باغوں اور چشموں میں ہیں)

حیات مبارکہ کے علاوہ بعد وصال بھی آپ سے متعدد خوارق عادات کا ظہور ہوا خصوصاً یو قت دفن آپ کو قبر میں لٹا دینے کے بعد آخری دیدار کیلئے جب

آپ کے چہرہ مبارک سے کفن کو ہٹایا گیا تو وہاں موجود ہزاروں اصحاب نے مشاہدہ کیا کہ غسل اور تجہیز و تکفین کے وقت آپ کی دونوں آنکھیں بند تھیں لیکن قبر میں پورے طرح کھل گئیں اور سب کے دیدار کر لینے کے بعد اپنے آپ آنکھیں بند ہو گئیں۔

آپ کے ہم عصر علماء و مشائخ میں قابل ذکر حضرت مولانا بحر العلوم محمد عبدالقدیر صدیقی حسرتؒ، حضرت سید شاہ محمد پادشاہ حسینی قادریؒ، حضرت مولانا شیخ احمد شطاری کاملؒ، حضرت مولانا غوثی شاہؒ، حضرت مولانا سید محی پادشاہ قادریؒ، حضرت مولانا سید فرید پادشاہ قادریؒ، حضرت مولانا سید عبداللہ شاہ قادری نقشبندیؒ، حضرت مولانا عبدالکریم بغدادیؒ، حضرت مولانا مفتی محمد رحیم الدین شیخ الجامعہ حضرت مولانا مفتی ابوالوفا صاحبؒ، شیخ الفقہ نظامیہؒ، حضرت مفتی مخدوم بیگ مفتی جامعہ نظامیہؒ، حضرت مولانا ابراہیم رشید خطیب مکہ مسجد وغیرہ ہیں۔

(مقدس بیمال - تذکرہ صوفیہ)

### شریعت و طریقت

جس طرح ایمان کیلئے اقرار باللسان کے ساتھ یقین بالقلب لازمی ہے اسی طرح دین کیلئے شریعت کے ساتھ طریقت ضروری ہے شریعت جسم ہے تو طریقت جان ہے۔ شریعت رنگ و رعنائی ہے تو طریقت عطر و خوشبو ہے۔ باطل و طاغوت سے مقابلہ اور جنگ کرنے کیلئے شریعت اسلحہ اور ہتیار ہے تو طریقت ان ہتیاروں کے صحیح استعمال سے واقفیت اور عمل آوری کا وسیلہ ہے۔ علم شریعت زبان و لباس کی پاکیزگی کا طریقہ بتاتا ہے تو علم طریقت تصفیہ قلب، تزکیہ نفس اور تطہیر فکر و نظر کا سلیقہ سکھاتا ہے۔

بسم اللہ الرحمن الرحیم

## حالات حضرت حسین شاہ ولی قدس سرہ

نام اور عرف

آپ کا نام نامی ”حسین“ اور عرف ”حسین شاہ ولی ہے۔ (محبوب الزمن)

حسین

حسین عربی زبان میں ”حسن“ کی تصغیر ہے جسکے لغوی معنی ہیں نیک اور خوب (غیاث) حضور رسول اکرم ﷺ کے دو نواسوں میں سے ایک کا اسم گرامی بھی حسینؑ ہے۔ چونکہ حضرت حسین شاہ ولی قدس سرہ سادات حسینی یعنی آل نبی و اولاد علی میں سے ہیں اسلئے اپنے جد حضرت امام حسین رضی اللہ عنہ کے مبارک نام سے نسبت رکھتے ہیں۔

شاہ

”شاہ“ فارسی زبان کا لفظ ہے بمعنی بادشاہ، سلطان یا حاکم۔ دنیا میں جس طرح کسی ملک یا سلطنت کا بادشاہ ہوتا ہے اسی طرح اولیاء اللہ بھی روحانیت اور ولایت کی سلطنت کے بادشاہ اور تاجدار ہوتے ہیں۔ دنیاوی بادشاہ کی حکومت زمین کے رقبہ پر ہوتی ہے جو عارضی نوعیت کی ہے مگر اولیاء اللہ کی خدا داد حکومت مخلوق کے دلوں پر ہوتی جو چند روزہ نہیں بلکہ تا صبح قیامت لبدی و دائمی ہوا کرتی ہے بقول شاعر ۛ

نہ تخت و تاج میں نے لشکر و سپاہ میں ہے    جو بات مرد قلندر کی بارگاہ میں ہے

## ولی

عربی لفظ ”ولی“ مشتق ہے ”ولا“ سے بمعنی قرب یا نصرت۔ ولی کے لغوی معنی ہیں قریب، نزدیک، دوست، مددگار، دستگیر، مشکل کشا، کارساز، متصرف، مالک، حاکم، حلیف، محافظ اور پارسا وغیرہ۔ (ملاحظہ ہو المنجد، المورد، منتخب، غیاث، فرہنگ آصفیہ وغیرہ لغات)۔ قرآن حکیم میں لفظ ولی (۴۴) جگہ آیا ہے اور ولی کی جمع ”اولیاء“ (۴۲) جگہ ہے جو دو طرح پر ہے۔ ایک تو اللہ کے محبوبوں یعنی مقبول بندوں کے لئے ولی یا ”اولیاء اللہ“ کے لقب سے یاد فرمایا گیا تو دوسرے اللہ کے مردودوں کے لئے ”اولیاء الشیطان“ یا ”اولیاء طاغوت“ یا ”اولیاء من دون اللہ“ کے الفاظ استعمال فرمائے گئے۔ قرآن پاک میں اولیاء اللہ کو ان کی امتیازی خصوصیت کی بناء پر دیگر متعدد القاب سے بھی یاد فرمایا گیا ہے جیسے اوائین، توانین، مخلصین، مخبتین، محسنین، متقین، متقین، مبشرین، مخلصین، مقربین، مصدقین، خائنین، خاشعین، ذاکرین، زاہدین، شاکرین، صابرین، صالحین، صادقین اور فائزین وغیرہ۔

عرف عام میں ولی سے مراد ولی اللہ ہی ہوتا ہے۔ اصطلاح میں ولی وہ ہے جو حق تعالیٰ میں فانی اور اللہ تعالیٰ کے ساتھ باقی ہو۔ اسکو اللہ تعالیٰ کے سوا اور کسی سے کچھ کام نہیں۔ وہ خداوندہ قدوس کے سوا کسی کو نہیں دیکھتا کیونکہ حق تعالیٰ اسکا متولی اور کارساز ہوتا ہے اور اسکو گناہوں سے محفوظ رکھتا ہے اور اسکو اسکے نفس کی طرف راغب و مشغول ہونے نہیں دیتا، یہاں تک کہ اسکو اس میں کمال تک پہنچا دیتا ہے جیسا کہ ارشاد ربانی ہے۔

وَهُوَ يَتَوَلَّى الصَّالِحِينَ یعنی وہ نیک عتخوں کا کارساز ہوتا ہے۔

علامہ جہانی علیہ الرحمہ اپنی معرکہ الآراء تصنیف ”جامع کرامات اولیاء“ میں رقمطراز ہیں ”چونکہ ولی قریب کو کہتے ہیں اس لئے جب ہمہ کثرت طاعات و زیادتی اخلاص کی وجہ سے بارگاہ الہی کے قریب ہوتا ہے اور رب کریم اپنی رحمت، فضل اور احسان سے اپنے بندے کے قریب آجاتا ہے تو پھر یہ دونوں قرب مل کر ولایت کا خمیر بناتے ہیں۔“ اس کا نتیجہ یہ ہوتا ہے کہ ایک ولی جب خداداد تصرفات کا حامل ہو جاتا ہے تو اس سے خلاف فطرت یا خرق عادات و واقعات رونما ہو سکتے ہیں جنہیں کرامت کہتے ہیں۔

حضرت بایزید بسطامی علیہ الرحمہ فرماتے ہیں کہ مدت مدید گزری کہ مخلوق سے کلام نہیں کرتا ہوں اور خلق یہ جانتی ہے کہ میں اس سے کلام کرتا ہوں۔

ولی کے بہت اقسام ہیں :-

- ۱۔ اللہ تعالیٰ کے نزدیک وہ ولی ہوتا ہے مگر مخلوق اس کو ولی نہیں جانتی ہے بلکہ خود وہ شخص بھی اپنے آپ کو ولی نہیں جانتا۔
- ۲۔ حق جل و علا کے نزدیک تو وہ ولی ہے اور خود وہ شخص ہی یہ جانتا ہے کہ میں ولی ہوں مگر مخلوق اس کو ولی نہیں جانتی۔
- ۳۔ حق تبارک و تعالیٰ کے نزدیک تو وہ ولی ہے اور خود وہ شخص اور مخلوق بھی یہ جانتی ہے کہ وہ ولی ہے۔
- ۴۔ خود وہ شخص اور مخلوق یہ جانتی ہے کہ وہ ولی ہے لیکن اللہ تعالیٰ کے نزدیک وہ ولی نہیں ہے۔
- ۵۔ وہ شخص خود اپنے آپ کو ولی جانتا ہے اور مخلوق اس کو ولی نہیں جانتی مگر اللہ پاک کے پاس وہ ولی نہیں ہوتا۔ (مخزن اسرار صوفیہ ترجمہ مفتاح الحقائق)



اہل معرفت کا قول ہے کہ ولی وہ ہے جو نفس اور شیطان سے عداوت رکھے اور رحمن کی عبادت کرے۔ اور بعض کا قول ہے کہ جو دنیا سے دور اور مولیٰ سے قریب ہو وہ ولی ہے۔ بھٹوں نے یوں کہا ہے کہ جس کا نفس خدمت کیلئے اور دل محبت کیلئے ہو اور اس کا راز مولیٰ کے ساتھ مشغول ہونے کے سبب سے وہ دنیا و عقبیٰ کی تمام نعمتوں کی طرف ذرا بھی متوجہ نہ ہو وہی ولی ہے۔ (خلاصۃ الحقائق للفقاریاں)

### کنیت و لقب

آپ کی کنیت ”ابو عبد اللہ“ اور لقب ”نصیر الدین“ ہے۔ (محبوب الزمن)

### مولد و منشاء

آپ کا مولد اور منشاء شہر محمد آباد میر ہے۔ (محبوب الزمن)

### پدری نسب

آپ اپنے والد کی جانب سے حسینی النسل ہیں چنانچہ شجرہ جات مندرجہ ذیل سے ظاہر ہوتا ہے۔

(۱) حسین شاہ ولی بن سید اسد اللہ بن میاں صغیر اللہ بن اسد اللہ بن عسکر اللہ بن سید

صغیر اللہ دکن میک بن سید محمد اکبر حسینی عرف بڑے صاحب بن حضرت خواجہ بندہ نواز گیسودر ازربلند پروازر جہم اللہ تعالیٰ (تاریخ خورشید جاہی)

(۲) ابو عبد اللہ نصیر الدین حسین شاہ ولی بن شاہ صفی اللہ بن اسد اللہ بن صفی اللہ بن

سید محمد اکبر حسینی بن سید محمد حسینی بندہ نواز گیسودر ازربلند پروازر جہم اللہ تعالیٰ۔

(مشکوٰۃ البیوہ)

(۳) ابو عبد اللہ نصیر الدین حسین شاہ ولی بن سفیر اللہ بن اسد اللہ بن عسکر اللہ بن

محمد اکبر حسینی بن سید محمد الحسینی بندہ نواز گیسودر از بلند پرواز رحمہم اللہ تعالیٰ۔

(انوار الاخیار)

(۴) ابو عبد اللہ نصیر الدین حسین شاہ ولی بن شاہ سفیر اللہ عرف صفی اللہ ثانی بن اسد اللہ بن عسکر اللہ بن سفیر اللہ عرف صفی اللہ اول بن شاہ محمد اکبر حسینی بن مخدوم سید محمد حسینی بندہ نواز گیسودر از بلند پرواز قدس اللہ تعالیٰ باسرار ہم الجلیہ و الخفیہ۔ (محمد عبد الجبار خاں صاحب مکاپوری کامیان ہے کہ) مٹھکواپ کے سجادہ نشین سے نسب نامہ اس طرح صحیح ملا ہے اسکی صحت میں کسی طرح کاشک و شبہ نہیں ہے۔ (محبوب الزمن)

نسب نامہ حضرت بندہ نوازؒ

حضرت صدر الدین ابو الفتح ولی الاکبر الصادق سید محمد حسینی گیسودر از بندہ نواز بن سید یوسف بن سید شاہ علی حسینی بن سید محمد بن سید یوسف بن سید حسین بن سید محمد بن سید علی بن سید حمزہ بن سید شاہ داؤد بن سید زید بن ابو الحسن الجندی بن سید حسین بن سید ابی عبد اللہ بن سید محمد بن سید عمر بن سید یحییٰ بن سید حسین بن سید زید علی المظلوم بن امام زین العابدین بن امام ہمام حسین شہید دشت کربلا ابن امیر المؤمنین علی مرتضیٰ رضی اللہ عنہم بن ابی طالب بن عبد المطلب و (ام الحسین) حضرت سیدۃ النساء فاطمۃ الزہرا خاتون جنت بنت احمد مجتبیٰ محمد رسول اللہ ﷺ بن عبد اللہ بن عبد المطلب) (سیر محمدی۔ تبرۃ الخوارق)

حکیم محمد عمر صاحب لا لوری نے سید ابی عبد اللہ بن سید محمد بن سید المظلوم امام زید شہید بن امام زین العابدین رضی اللہ عنہ لکھا ہے۔ (لعاۃ الاسرار)

لیکن اس میں تین واسطے متروک ہو جاتے ہیں واللہ اعلم بحقیقۃ الحال۔  
(سید مفتی الصوفی)

## تولیت سجاد گی

آپ کے جد امجد کو حضرت ہندہ نوازؒ کے روضہ متبرکہ کی تولیت مقرر تھی اور میاں ید اللہ کی اولاد کے نام پر سجاد گی کی خدمت معین تھی۔ عالمگیر پادشاہ کے زمانہ تک یہی سلسلہ جاری رہا۔ جب پادشاہ عالمگیر ۱۰۹۰ھ ہجری میں بجاپور کی فتح کے بعد گلبرگہ میں حضرت ہندہ نوازؒ کی زیارت کے لئے آیا اس وقت قطبی صاحب سجادہ نشین کو جو میاں من اللہ بدری کی اولاد سے تھے ملاقات کے لئے بلایا۔ قطبی صاحب نے خیال کسر نفسی و درویشی پادشاہ کی ملاقات سے انکار کیا۔ عالمگیر نے سجادہ صاحب کے انکار سے ناخوش ہو کر ان کو سجاد گی سے معزول کر دیا اور متولی صاحب کو سجاد گی کی خدمت کی سند و خلعت از سر نو اپنی دستخط خاص سے مرحمت کی اس وقت سے اب تک حضرت کے خاندان میں سجاد گی اور تولیت کا سلسلہ برابر جاری ہے۔ (محبوب الزمان)

### برادران

آپ تین بھائی تھے۔ ایک سید عسکر اللہ اور دوسرے حسین شاہ ولی اور تیسرے سید راجو بجاپوری جو حضرت سید راجو حسینی حیدر آباد کے جد ہوتے ہیں۔

(سیر محمدی۔ تاریخ خورشید جاہلی)

### عم (چچا)

ایک روایت میں ہے کہ حضرت سید راجو حسینی بجاپوری حضرت حسین شاہ ولیؒ کے چچا تھے ان کی ایک لڑکی آپ کو منسوب تھی اس لحاظ سے آپ کے خسر بھی تھے۔ وَاللّٰہُ اَعْلَمُ بِالصَّوَابِ۔

## سید شاہ راجو حسینیؒ حیدر آبادی

حضرت سید شاہ راجو حسینیؒ جنکا گنبد عالی شان حیدر آباد دکن فتح دروازہ کے باہر واقع ہے۔ اس درویش کے جد مجد حضرت سید شاہ رضا صوفی درویش علیہ الرحمہ کے حقیقی نانا ہوتے ہیں جو مندرجہ ذیل شجرہ سے واضح ہے (حضرت سید الصوفیہ) مفتی سید شاہ احمد علی الصوفی درویش سجادہ نشین و فرزند اکبر حضرت سید السادات شیخ الشیوخ علامہ الحاج مولانا حکیم سید شاہ ابو العابد اعظم علی صوفی اعظم درویش حسنی حسینی قطب دکن خلف اکبر حضرت علامہ حکیم ابو الاعظم سید شاہ سجاد علی صوفی معزز درویش حسنی حسینی (مرشد امیر کبیر ابو الخیر خان بہادر تاج جنگ شمس الامراء نواب سر خورشید جاہ بہادر مرحوم) ان حضرت مولانا سید شاہ سبحان علی صوفی عظمت اللہ درویش (مرشد نواب رشید الدین خاں بہادر جنگ اقتدار الدولہ اقتدار الملک وقار الامراء امیر کبیر ثالث مرحوم) ان حضرت ابو القاسم سید حیدر شاہ علی صوفی درویش ان حضرت سید شاہ اکبر صوفی درویش ان حضرت قدوة العارفین زبدۃ الواصلین مولانا سیدنا سید شاہ رضا صوفی ابو التسلیم درویش حسنی حسینی نسبہ حضرت سیدنا سید شاہ راجو حسینیؒ حیدر آبادی رحمہم اللہ تعالیٰ۔ (تذکرہ صوفیہ)

### گلبرگہ سے گو لکنڈہ آنا

ابتداء میں یعنی عالم شباب میں حضرت حسین شاہ ولیؒ کا یہ خیال تھا کہ خلق اللہ سے پوشیدہ رہوں اور گوشہ تنہائی میں معتکف ہو کر یاد الہی میں مشغول رہوں اور اسرار الہی کی حفاظت کروں گلبرگہ سے گو لکنڈہ میں تشریف لائے اس وقت قلعہ میں ابراہیم قطب شاہ پادشاہ ملتان کا پادشاہ تخت نشین تھا جو اکثر علماء اور اولیاء اللہ کی بہت

تعظیم و تکریم کرتا تھا اور ان کے لئے بہت کچھ وظائف مقرر کر دیتا تھا جب پادشاہ کو یہ معلوم ہوا کہ حسین شاہ ولی تشریف لائے ہیں تو آپ کی تشریف آوری کی خبر سنتے ہی آپ کی خدمت میں اپنے معتمدین و وزراء اور امراء وغیرہ کو استقبال کے لئے بھیجا۔ معتمدین نے حسب الحکم آپ کی مہمانی اور مدارات کا عمدہ انتظام کیا اور آپ کو نہایت ہی اعزاز و اکرام کے ساتھ پادشاہی دربار میں لائے۔ پادشاہ نے نہایت درجہ قدر و منزلت اور تعظیم و تکریم کے ساتھ حضرت سے ملاقات کی۔ (محبوب الزمن)

ایک روایت یہ بھی ہے کہ ابراہیم قطب شاہ پادشاہ نے حضرت سید شاہ سفیر اللہ حسینی عرف صفی اللہ ثانی قدس سرہ کی خدمت فیض درجت میں کہلا بھیجا کہ میں آپ سے بیعت کرنا چاہتا ہوں آپ یہاں تشریف لائیے لیکن حضرت نے اپنی بجائے اپنے فرزند ارجمند حضرت سید حسین شاہ ولیؒ کو مع ایک وصیت نامہ قلعہ گو لکنڈہ میں پادشاہ ابراہیم قطب شاہ کے پاس روانہ فرمادیا۔ (ارمغان سلطانی)

### ابراہیم قطب شاہ آپ کا مرید تھا

جب سلطان ابراہیم قطب شاہ گو لکنڈہ میں تخت پر بیٹھا تو چند سال بعد ہی یعنی ۹۵۸ھ ہجری میں شہر گلبرگہ کی تسخیر کے لئے گیا چونکہ عالم شہزادگی سے حضرت سید حسین شاہ ولیؒ کا مرید تھا اس لئے آپ کو شہر گو لکنڈہ میں ہمراہ لے آیا اور درجہ امارت کو پہنچایا جاگیر میں خاطر خواہ انعام نذر کیا اور قلعہ ہی میں آپ کی سکونت کا اہتمام کیا۔ آپ شیخ عظیم القدر تھے۔ (سیر محمدی۔ تاریخ خورشید جاہی)

### سپاہ گیری و معتمدی تعمیرات

جب حضرت حسین شاہ ولیؒ گلبرگہ سے گو لکنڈہ تشریف لائے تو آپ فن سپاہ گیری و تیر اندازی و نشانہ زنی میں استاد تھے۔ مزاج میں چستی اور چالاکی بے نہایت

تھی۔ اکثر نشانہ زنی میں تیرہ ہدف تھے اس لئے بادشاہ نے پہلی ہی ملاقات میں آپ کو دس ہزار فوج کی سپہ سالاری اور تعمیرات کی معتمدی عطا کی۔ (محبوب الزمن)

ایک روایت میں ہے کہ آپ اوائل میں ابراہیم قطب شاہ کے ملازم تھے دس ہزار سپاہ کے سپہ سالار تھے ابراہیم کی رحلت کے بعد عبداللہ قطب شاہ کے زمانہ میں عسکری صیغہ میں نامور تھے۔ (مشکوٰۃ النبوہ)

اس آخر الذکر روایت میں درایتاً بہت بڑا خلاف پایا جاتا ہے اس واسطے کہ صاحب مشکوٰۃ النبوہ ہی حضرت حسین شاہ ولیؒ کی وفات کا سن ۱۰۳۵ھ ہجری بتاتے ہیں۔ حالانکہ سلطان عبداللہ کو اس وقت سلطنت ہی نہیں ملی تھی۔ اور ابراہیم قطب شاہ نے ۹۵۵ھ ہجری سے ۹۸۸ھ ہجری تک اکتیس سال سلطنت کی ہے اور سلطان محمد قلی قطب شاہ نے ۹۸۸ھ ہجری سے ۱۰۲۰ھ ہجری تک بیستیس سال سلطنت کی اور سلطان محمد قطب شاہ نے ۱۰۲۰ھ ہجری سے ۱۰۴۱ھ ہجری تک پچیس سال سلطنت کی اسکے بعد کہیں سلطان عبداللہ قطب شاہ نے ۱۰۴۱ھ ہجری سے ۱۰۸۳ھ ہجری تک بیالیس سال سلطنت کی ہے۔ اس لحاظ سے مولف صاحب مشکوٰۃ النبوہ کے دونوں قول میں باہم تعارض و تضاد پایا جاتا ہے اور حضرت حسین شاہ ولیؒ کا سلطان عبداللہ قطب شاہ کے زمانہ میں موجود ہونا اور عسکری صیغہ میں نامور ہونا غیر صحیح معلوم ہوتا ہے۔ واللہ اعلم بِحَقِيقَةِ الْحَالِ وَالْغَيْبِ عِنْدَ اللَّهِ الْمَتَّعَالِ۔

### ازواج

حضرت حسین شاہ ولیؒ کی دو شادیاں ہوئیں۔

- (۱) اپنے چچا حضرت سید راجو حسینی بجاپوری کی صاحبزادی رضائی صاحبہ سے آپ کی پہلی شادی ہوئی ہے جن کے لہن سے دو صاحبزادے ہوئے یہ بی بی صاحبہ

مع اپنے دونوں صاحبزادوں کے گلبرگہ میں ہی رہتی تھیں۔ جب حضرت حسین شاہ ولیؒ نے پادشاہ زادی سے دوسری شادی کی تو رضائی ملی صاحبہ اپنے دونوں صاحبزادوں کے ساتھ قلعہ گو لکنڈہ میں آئیں اور یہ سن کر کہ حضرت حسین شاہ ولیؒ نے پادشاہ زادی سے بیاہ کر لیا ہے ناراض ہو کر گلبرگہ میں اپنے والد حضرت سید راجو حسینی بیجاپوری کے پاس واپس چلی گئیں۔

(۲) آپ کی دوسری شادی کا واقعہ اس طرح ہے کہ جب آپ قلعہ گو لکنڈہ میں تشریف لائے تو سلطان ابراہیم قطب شاہ نے اپنی دختر سے شادی کر دی اور دامادی کی عزت سے ممتاز اور جاگیرات و منصب سے سرفراز کیا۔ حضرت کے اس تعلق سے اہل ملک بہت ہی خوش ہوئے اور پادشاہ کی حق پسندی اور صلح کل کے اس سلوک کی تعریف کرنے لگے۔

(سیر محمدی۔ تاریخ خورشید جاہی۔ محبوب الزمن)

ایک دوسری روایت میں ہے کہ سلطان ابراہیم قطب شاہ نے اپنی ایک صاحبزادی (پیرماں صاحبہ) سے آپ کی شادی کر دی۔ دراصل صحیح طور پر آپ درویش اور فقیر منش تھے۔ پادشاہ کی بیٹی کے تزک و احتشام اور امیرانہ طرز کو اکثر ناپسند فرماتے تھے اس لئے شروع میں برابر تین برس تک آپ نے پادشاہ زادی سے کنارہ کشی اختیار فرمائی۔ رفتہ رفتہ پادشاہ کو اسکی اطلاع ہوئی تو حضرت کے پاس معروضہ پیش کیا کہ میں نے اپنی دختر کو و ضوع کرانے جیسی آپ کی خدمات انجام دیکر سعادت دارین حاصل کرنے کے لئے آپ کی خدمت میں پیش کیا تھا۔ مگر اب معلوم ہوا ہے کہ حضرت اس سے ناخوش ہیں اور اس کی وجہ غیر ظاہر ہے حضرت نے پادشاہ سے کہلویا کہ مجھ کو وہاں دنیا کی بھاتی ہے۔ پادشاہ نے اپنی دختر کو اس کی خبر دی۔ اَلطِّیَّبَاتُ

لِلطَّيِّبِينَ کے مصداق وہ پاک باطن اللہ والی علی علی نے اس سے واقف ہوتے ہی بہت تھوڑے عرصہ میں اپنے جہیز کا تمام اسباب راہ خدا میں لٹا دیا۔ اور ایک مالا موتی کا کسی مستحق کے لئے اٹھار کھا تھا لیکن اسکے نہ آنے کے باعث اس کو بھی چکی میں پیس کر پھینک دیں اور خود ایک کھادی کی اوڑھتی اوڑھ کر جانماز پر یاد خدا میں مصروف ہو گئیں۔ حضرت حسین شاہ ولیؒ نے جب ان حالات کو ملاحظہ فرمایا تو نہایت ہی خوشی و مسرت کے ساتھ پادشاہ زادی سے محبت و الفت کی زندگی بسر فرمانے لگے۔

### اولاد

(الف) حضرت حسین شاہ ولیؒ کو پہلی بیوی رضاعی صاحبہ کے بطن سے دو صاحبزائے تولد ہوئے (۱) سید اسد اللہ (۲) دوسرے صاحبزادہ کا نام معلوم نہ ہو سکا یہ دونوں صاحبزادے اپنی والدہ ماجدہ کے ساتھ گلبرگہ میں تھے جب حضرت کی دوسری شادی شاہزادی سے ہوئی تو رضاعی صاحبہ کے ساتھ یہ دونوں فرزند ہی قلعہ گو لکنڈہ تشریف لائے لیکن پادشاہزادی کے ساتھ حضرت کے نکاح سے رضاعی صاحبہ ناراض ہو کر اپنے والد حضرت راجو حسینی بیجاپوریؒ (عم و خسر حضرت حسین شاہ ولیؒ) کے پاس گلبرگہ چلی گئیں۔ یہ دونوں فرزند بھی اپنی والدہ کے ساتھ ہی گلبرگہ چلے گئے۔ حضرت حسین شاہ ولیؒ کے بعد رضاعی صاحبہ کے فرزند اکبر حضرت سید اسد اللہؒ ہی سجادہ نشین ہوئے اور سجادگی کا سلسلہ اب تک ان ہی صاحبزادے کی اولاد میں قائم اور جاری ہے۔

(ب) حضرت کو شاہزادی پیر ماں صاحبہ کے بطن سے دو صاحبزادے پیدا ہوئے۔



- ۱۔ پادشاہ نے بڑے فرزند کو امام الملک خطاب دیا۔ یہ صاحبزادے ہو نہار شادی کے بعد عین عالم شباب میں لا ولد فوت ہوئے۔ والد ماجد اور پادشاہ کو سخت رنج و غم ہوا۔ (محبوب الزمن) ان کی قبر حضرت کی درگاہ شریف میں ہی واقع ہے۔
- ۲۔ اس دوسرے فرزند کے نام کا پتہ تاریخ میں ہم کو کہیں نہیں مل سکا۔ اور یہ کمسنی کے زمانہ میں ہی راہی خلد بریں ہو گئے ان کا مزار بھی حضرت کی درگاہ شریف میں ہی واقع ہے۔ اس کے بعد پادشاہ زادی کے بطن سے حضرت حسین شاہ ولیؒ کو کوئی اولاد نہیں ہوئی۔

### حسین ساگر

خیریت آباد کی آبادی کے پر فضا کنارے پانی کا ایک چھوٹا سا چشمہ تھا لیکن نہایت ہی مختصر کٹھ کہلاتا تھا۔ پادشاہ کے دل میں خیال پیدا ہوا کہ اس کٹھ کو بڑا تالاب بنانا چاہئے تاکہ اس تالاب سے قرب و جوار کی زراعت سیراب و تازہ ہو جائے اور خلّاق کو فائدہ عام پہنچے۔ حضرت حسین شاہ ولیؒ چونکہ معتمد تعمیرات تھے اس لئے پادشاہ نے آپ سے تالاب کے متعلق مشورہ کیا۔ آپ نے ابراہیم قطب شاہ پادشاہ کی رائے سے اتفاق کیا۔ سلطان ابراہیم قطب شاہ نے آپ کے زیر اہتمام تالاب کی تعمیر کا کام شروع کر لیا جو حضرت کے زیر اہتمام تھیناؤ سال کی مدت میں ڈھائی لاکھ صرفہ سے ۵۷۵ء میں تیار ہو گیا جس کے کٹھ کا طول (۲۵۰۰) گز ہے اور پانی بھر جانے کے بعد آٹھ مربع میل زمین کو محیط ہو جاتا ہے۔ پادشاہ نے اس تالاب کا نام ابراہیم ساگر تجویز کیا تھا لیکن تعمیر کے زمانہ میں معمار و قلی باہم مکالمہ کرتے تھے اور ایک دوسرے سے پوچھتا تھا کہ کہاں کام کرتے ہو دوسرا جواب دیتا تھا کہ حسین ساگر پر۔ تالاب تیار ہونے کے قبل ہی تالاب کا نام حسین ساگر مشہور ہو گیا۔ ہر چند کہ وزراء و کارکنان

پادشاہی نے کوشش کی کہ ابراہیم ساگر کے نام سے مشہور ہو لیکن ہر کسی کی کوشش ناکام ہو گئی۔ بمصداق ”زبان خلق نقارۂ خدا“ حسین ساگر ہی نام مشہور ہو کر رہا۔  
(محبوب الزمن)

نوٹ : انقلابات زمانہ کے بعد سابقہ اصفہانی سلطنت حیدرآباد کا بڑا علاقہ موجودہ ریاست آندھرا پردیش میں ضم ہو گیا جس کے بعد بھی مختلف گوشوں کی جانب سے حسین ساگر کے نام کو تبدیل کر دینے کی بے حد کوشش کی گئی جو ناکام ثابت ہوئی اور آج بھی یہ تالاب حسین ساگر ہی کے نام سے مشہور ہے۔ اصل نام اسکا مشہور حسین ساگر ہے افواہ عوام سے موسوم بہ حسین ساگر ہوا۔  
(سیر محمدی۔ تاریخ خورشید جاہی)

### تالاب ابراہیم پٹن

جب حضرت حسین شاہ ولی قدس سرہ کی ہر دلچیزی نے حسین ساگر کو ابراہیم ساگر کے نام سے مشہور ہونے نہ دیا اور عموماً حسین ساگر اس کا نام مشہور ہو گیا، تبدیلی نام میں سب کی سعی نامشکور ہوئی تو پادشاہ نے کہا خیر یہ تالاب آپ ہی کے نام پر رہے ہم دوسرا تالاب آباد اور تیار کر لینگے پھر سلطان ابراہیم قطب شاہ نے جل پٹی کا تالاب اپنے نام پر تعمیر کروایا اور اس موضع کا نام ابراہیم پٹن اور تالاب کا نام ابراہیم ساگر رکھا جو بلدہ سے کوئی (۳۲) کیلو میٹر کے فاصلہ پر واقع ہے یہ تالاب بھی حضرت اقدس کے زیر اہتمام تیار کر لیا گیا۔ غرض ان کے علاوہ تمام علاقہ دکن میں بزمانہ ابراہیم قطب شاہ ایک سو سے زیادہ تالاب تعمیر پائے ہیں وہ سب حضرت حسین شاہ ولی کے زیر اہتمام تیار ہوئے ہیں۔

## آبادی خیریت آباد

ابراہیم قطب شاہ نے خیریت آباد اپنی دختر نیک اختر خیرۃ النساء بیگم کے نام پر آباد کر کے اس ہی کے نام سے موسوم کیا۔ اس میں اکثر و بیشتر عمارتیں شاہی اور پنختہ بنائیں اور ایک پنختہ مسجد اور بازار بھی تعمیر کر لیا۔ یہ مقام نہایت ہی پر فضا تھا۔ آب و ہوا بالکل صاف اور معتدل تھی۔ خیرۃ النساء بیگم اسی پُر فضا مقام میں رہتی تھیں سلطان ابراہیم قطب شاہ بھی اکثر اوقات تفریحاً یہاں آیا جایا کرتا تھا۔ (تاریخ نظامی۔ محبوب الزمن) ایک روایت میں ہے کہ خیرۃ النساء بیگم سلطان عبداللہ قطب شاہ کی دختر تھیں۔ (ماژدکن) وَاللّٰهُ اَعْلَمُ بِالصَّوَابِ۔

## رسوخ کی حکمت

حضرت حسین شاہ ولیؒ سر اپا عقل و دانش تھے بلکہ یہ کہنا چاہئے کہ عقل کے پتلے تھے۔ عقل مجسم بشل آدم نمود ہوئے تھے آپ نے سلاطین وقت سے تعلق و تقرب اسلئے پسند کیا تھا کہ میرے تو سل سے عوام الناس کی حاجت روائی ہو ہر ایک امیر و فقیر کو پادشاہ وقت سے نفع پہنچے۔ آپ باطن فقیر اور بظاہر امیر تھے آپ کا دربار شاہانہ تھا اور مزاج فقیرانہ ، آپ کے دربار میں کسی قسم کی روک ٹوک نہیں تھی نہ در پردر بان تھا نہ بارگاہ میں پاسبان ، ہر کس و ناکس کسی مزاحمت کے بغیر آپ سے مل سکتا تھا اور اپنی حاجت کی نسبت عرض کر سکتا تھا اکثر لوگ آپ کے تو سل سے کامیاب ہوتے تھے۔ دیکھو اس وقت کے مشائخ کرام کی کیا شان عظمت تھی کیا ہمدردی اور ہمت تھی کہ پادشاہوں کا تقرب خواہش نفسانی و عیش زندگانی کیلئے نہیں چاہتے تھے

بلکہ محض عوام الناس کی نفع رسانی کیلئے پسند کرتے تھے۔ اس زمانہ کے مشائخ کو ماسلف کے بزرگوں سے سبق لینا چاہئے اور ان کے قدم بہ قدم چلنا چاہئے۔ درویشی میں قدم چاہئے نہ کہ دم۔ بزرگان سلف فنا فی الشیخ و فنا فی الرسول و فنا فی اللہ کے مراتب طے کرتے تھے۔ فی زمانہ ہم فنا فی الدنیا میں بزرگی کا دم مارتے ہیں اور صفات اضافیہ پر ناز کرتے ہیں۔ خدا تعالیٰ تمام کو نیک ہدایت بھطا کرے۔ (محبوب الرحمن)

### سلطان ابراہیم قلی قطب شاہ

سلطان ابراہیم قلی قطب شاہ کے برادر جمشید قطب شاہ نے دوشنبہ کے روز ۱۲ تاریخ ماہ رجب ۸۵۷ ہجری میں سریر سلطنت پر جلوس فرمایا۔ ۷۰۷ ہجری میں سادات علماء کے روہرو نیک ساعت میں ملی ملی جہاں یعنی حسین نظام شاہ کی دختر کو اپنے عقد ازدواج میں لایا۔

سلطان ابراہیم قلی قطب شاہ کی وفات تپ محرقہ کے عارضہ سے پینچشنبہ کے روز ۲۱ ربیع الثانی ۹۸۸ ہجری کو ہوئی۔ اس نے (۳۰) سال (۹) ماہ حکمرانی کی اور (۵۱) سال کی عمر پائی۔ (تاریخ رشید الدین خانی)

### قلعہ گو لکنڈہ

در اصل قلعہ گو لکنڈہ کشن راؤ کا بنایا ہوا ہے اس کے بعد سلطان ابراہیم قلی قطب شاہ نے مصطفیٰ خاں کی درخواست پر چونہ اور پتھر سے تیار کر لیا اور قلعہ کے اندرون دو کانیں اور مکانات اور راستے اور بازار ایک عرصہ قلیل میں مرتب ہوئے اور امراء و خواتین محل اور بیگم اپنے اپنے لئے عمارتیں فارغ البال ہوئے اور سلطان کے بہت

فتوحات تھے۔ سلطان موصوف نہایت ضابط مزاج اور ہوشیار طبع اور سخاوت شعار متین تھا۔ مگر کمال جابر و آزار رسان یعنی ادنیٰ جرم پر ہمد گان خدا کو سخت سزا دیتا تھا۔ اکثر حکم دیا کرتا تھا کہ مجرموں کے پاؤں کے ناخن تازیانے کی ضرب سے انگلیوں سے جدا کر کے ہمارے روبرو کسی برتن میں لار کھیں تاکہ اس سے اطمینان ہو جائے۔ مشہور ہے کہ اسکے عہد میں رہزنوں اور چوروں کا وجود ایسا معدوم ہو گیا تھا کہ تجار و مالدار کسی قافلہ اور رفیق کے بغیر شب و روز آمد و رفت کرتے تھے مگر کسی قسم کا اندیشہ و خطرہ ان کو درپیش نہیں آتا تھا۔ (تاریخ رشید الدین خانی)

### پل قدیم

مورخین نے پل قدیم کی تعمیر کی وجہ یوں کہی ہے کہ سلطان ابراہیم قلی قطب شاہ کا بیٹا محمد قلی قطب شاہ بھاگتی طوائف پر عاشق تھا اور وہ موضع محکم جہاں اب شہر حیدر آباد دکن کی آبادی واقع ہے۔ رہا کرتی تھی۔ ایک روز وہ حسب عادت قلعہ گوکنڈہ سے نکل کر ندی پر آیا اور اس وقت ندی طغیانی پر تھی اس کو غلبہ عشق نے بے چین کر دیا ندی میں گھوڑا ڈال کر پار ہو گیا۔ خفیہ نگار نے اس سانحہ کی اطلاع پادشاہ کو دی۔ حکم ہوا کہ بہت جلد پل تیار ہو جائے۔ دوسرے بارش کے موسم تک دو لاکھ روپیوں کے خرچہ سے پل تیار ہو گیا اور جس شخص نے (صراط المستقیم) اس کی تاریخ رکھی تھی اس کو پانچ سواشر فیاں صلہ میں دیا۔ (دبدبہ نظام)

### ابراہیم قطب شاہ کی یادگاریں

حوض حسین ساغر (تاریخ رشید الدین خانی۔ دبدبہ نظام)

کٹورہ کنکور (تاریخ رشید الدین خانی)

(تاریخ رشید الدین خانی۔ دبیرہ نظام)

کٹورہ بدویل

اسی کے زمانہ میں عدم سے جلوہ ظہور میں آئے ہیں

ابر اہیم باغ

(تاریخ رشید الدین خانی)

یادگار تالاب ابر اہیم پٹن۔

کالا چبوترہ

پل قدیم

اسی پادشاہ کا ایک پہاڑ (کوہ مولا) کے نام سے مشہور ہوا۔ (دبیرہ نظام)

### صدقہ جاریہ

اللہ تعالیٰ کا ارشاد ہے۔ اَلْمَالُ وَالْبَنُونَ زِينَةُ الْحَيٰوةِ الدُّنْيَا وَالْبٰقِيٰتُ الصّٰلِحٰتُ خَيْرٌ عِنْدَ رَبِّكَ ثَوَابًا وَخَيْرٌ اَمَلًا (کہف۔ ۴۶) یعنی مال اور بیٹے یہ سب زندگی دنیا کی زینت ہیں اور باقی رہنے والے اچھے کاموں کا ثواب تیرے پروردگار کے پاس بہتر اور وہ امید میں سب سے بھلے ہیں۔ یعنی نیک کاموں والا آدمی جو کچھ امید رکھتا ہے آخرت میں حق تعالیٰ سے پاتا ہے۔

حدیث شریف میں ہے سیدنا ابو ہریرہ رضی اللہ عنہ سے روایت ہے حضور اکرم ﷺ نے فرمایا جب انسان مر جاتا ہے تو اسکے عمل منقطع ہو جاتے ہیں مگر تین عمل یعنی صدقہ جاریہ وہ علم جس سے نفع حاصل کیا جائے اور صالح پیدا ہو اسکے لئے دعا مانگتا رہے۔

### حضرت حسین شاہ ولیؒ کے کرامات

اگرچہ کَرَامَاتُ الْاَوَّلِيَاءِ حَقٌّ (شرح عقائد نسبی) کی رو سے اولیاء اللہ کے

کرامات میں کسی کو شبہ اور اعتراض نہیں ہے مگر جن کو اس میں کلام ہے ان سے ہم کو کلام نہیں ہے۔ حضرت حسین شاہ ولیؒ کے کرامات و خرق عادات بے شمار ہیں ان سب کے تذکرہ کی یہاں گنجائش نہیں اس لئے لفظ ”مَا لَا يَذَرُكَ كَلَهُ وَلَا يَتْرَكَ كَلَهُ“ مشے نمونہ از خروارے۔ ایک دو کرامتوں پر یہاں اکتفا کیا جاتا ہے۔

۱۔ حضرت حسین شاہ ولیؒ حسب عادت ایک وقت پادشاہ کے دربار میں تشریف لائے اور بہ تعمیل فرمان باری تعالیٰ فَسَلِّمُوا عَلَيَّ اَنْفُسِكُمْ۔ (نور-۶۱) یعنی پس اپنوں کو سلام کرو آداب دربار کے موافق سلام فرمانے کے قبل یہ تصور فرمایا کہ ملازم پیچھے ہے عصاء اور تلوار اس کو دے دینا چاہئے اس خیال سے آپ نے جب اپنا دست مبارک پیچھے کر کے تلوار و عصاء کو چھوڑ دیا اگرچہ وہ عصاء اور تلوار ملازم کو تو نہیں ملی مگر اس کے بجائے کرامت یہ ہوئی کہ عصاء اور تلوار ہوا پر بالکل معلق (لٹکتی) رہ گئی۔ اس کرامت کے سبب سے سلطان اور سب درباریوں پر آپ کی ولایت اور کرامت کا داب و رعب بہت اچھی طرح چھا گیا۔

۲۔ ایک دفعہ آپ حسب معمول پادشاہ کے دربار میں تشریف لائے دیکھا کہ دربار بالکل بھرا ہوا ہے۔ مجمع اسقدر کثرت سے ہے کہ بیٹھنے کے لئے کہیں بھی جگہ نہیں ہے۔ آپ نے آہستہ سے عمارت کے ایک کھم کو اٹھا کر دوسری جگہ اسی کے قریب رکھا اور کھم کے مقام پر آپ خود تشریف فرما ہو گئے جب مجمع کچھ منتشر ہوا اور ایک درباری صاحب نے جنکا دامن اسی کھم کے نیچے دبا ہوا تھا اٹھنے کا قصد کیا لیکن اٹھ نہ سکے حاضرین پر ایک حیرت کا عالم چھا گیا اور ایک دوسرے سے باہم گفتگو کرتے تھے کہ اس قدر بڑی زبردست اور بھاری عمارت کے کھم کو اس کی جگہ سے کس شخص نے ہٹا دیا ہے۔ اخیر میں سبھوں نے ایک زبان ہو کر یہ اعتراف کیا کہ یہ کرامت حسین شاہ ولیؒ کی

ہے۔ پادشاہ بھی اس سے واقف ہوا تو سخت حیرت و تعجب میں پڑ گیا اور حضرت سے اس واقعہ کے بارے میں دریافت کیا تو آپ نے فرمایا اس کا فاعل میں نہیں ہوں بلکہ یہ اسماء حسنیٰ کے تاثرات ہیں۔ اللہ تعالیٰ کی قدرت کا ظہور اسی طرح ہوتا ہے۔ بقول مولانا رومؒ

اولیاء را هست قدرت از الہ تیر جستہ باز آرنش ز راہ

یعنی اولیاء اللہ کو خدا کی جانب سے یہ قدرت عطا ہوتی ہے کہ چھوڑے ہوئے تیر کو راستہ سے واپس لوٹا سکتے ہیں۔

۳۔ حضرت حسین شاہ ولیؒ ایک روز شاہزادہ محمد قلی قطب شاہ کے ہمراہ تھے شاہزادہ کی سواری مع فوج جمعیت نہایت ہی شان و شوکت کے ساتھ راستہ سے گذر رہی تھی کہ ایک چیل نے پادشاہزادہ پر بیٹ گرا دی حضرت نے فی الفور چیل پر بدوق سے فائر کر دیا چیل کباب سوختہ کی طرح نیچے گری شاہزادہ اور دوسرے مصاحبین آپ کی چستی اور چالاکی دیکھ کر بہت خوش ہوئے۔ شاہزادہ آپ کا اعزاز و اکرام باپ سے زیادہ کرنے لگا۔

بعض مورخین نے اس نقل کو اس طرح لکھا ہے کہ آپ نے چیل کی طرف غضب ناک نگاہوں سے ملاحظہ فرمایا اسی وقت چیل کباب سوختہ کی طرح نیچے گری جب سے شاہزادہ اور تمام امراء آپ کی کرامت اور خرق عادت کے معترف اور معتقد ہو گئے۔ (محبوب الزمن)

کیا عجب ہے کہ آپ کی نظر فیض اثر میں یہ کرامت ہو ایسی کرامتیں اکثر و بیشتر اولیاء سے ظہور میں آئی ہیں خصوصاً حضرت مرشدنا وجدنا غوث الثقلین شیخ الکل غوث الاعظم سیدنا عبدالقادر جیلانی رضی اللہ عنہ سے بھی ایسی کرامت صادر ہوئی۔



(یعنی اے حافظ ! تو حضوری چاہتا ہے تو اس سے غائب (غافل) نہ ہو۔ محبوب سے جب تیری ملاقات ہو تو دنیا کو چھوڑ اور اسکو ترک کر دے) (دیوان حافظؒ)

## وصال

غرض آپ کی عمر شریف جب ایک سو برس سے زیادہ ہوئی تو آپ کا وہ وقت بھی آیا کہ عالم فانی کو خیر باد کہہ دیں۔ چنانچہ بتاریخ چودہ ۱۲ جمادی الاخریٰ ۱۰۶۸ ہجری آپ کا طائر روح اپنے قفسِ عنصری سے پرواز کر کے خلد بریں کی جانب ہمیشہ ہمیشہ کیلئے روانہ ہو گیا۔ (محبوب الرحمن) **إِنَّا لِلّٰهِ وَإِنَّا إِلَيْهِ رَاجِعُونَ** (قرہ۔ ۱۵۶) (یعنی ہم اللہ ہی کیلئے ہیں اور ہم کو اسی کی طرف لوٹنا ہے۔)

صورت ازبے صورتی آمد مردوں ☆ باز شد کا نَا إِلَيْهِ رَاجِعُونَ (مثنوی مولانا رامؒ)  
(یعنی بے صورتی سے ہی صورت برآمد ہوئی پھر اسی کی طرف لوٹ گئے۔)

## سن وصال میں اختلاف

۱۔

”رفت از دنیا حسینِ پاک دیں“ (محبوب الرحمن)

لیکن محاسبِ اجد اس مصرع کے اعداد (۹۶۸) برآمد ہوتے ہیں جو آپ کے سنِ وصال (۱۰۶۸ھ) سے ایک سو سال کم ہے۔ ہو سکتا ہے کہ شاعر کو شمار کرنے میں سہو ہو گیا ہو کیونکہ یہ فن ہی بہت دشوار ہے۔ اکثر و بیشتر حساب میں کمی و بیشی ہو جایا کرتی ہے۔

اس درویش بے نوانے بھی قطعہ ذیل میں حضرتؒ کے اسم گرامی کے ساتھ محمد اللہ ایک ہی مصرع میں مادۂ تاریخ نکالا ہے جو حضرت اقدسؒ ہی کی کرامت معلوم ہوتی ہے۔

ولی اہل کرامت حسین شاہ ولی

ز قرب ربّ علایافت عزّت جاوید

بجنت مفتی صوفی صفی سن وصلش

حسین شاہ ولی قطبِ جنتِ جاوید (۱۰۶۸) سر

۲۔ لیکن صاحب مشکوٰۃ النبوة نے لکھا ہے کہ حضرت حسین شاہ ولیؒ شروع میں سلطان ابراہیم قطب شاہ کے پاس دس ہزار سپاہ کے سپہ سالار کے عہدہ پر مامور تھے۔ سلطان ابراہیم شاہ کی وفات کے بعد عبداللہ قطب شاہ کے دور میں آپؒ عسکری (نوجی) صیغہ میں مامور تھے۔ آپؒ کی رحلت ۱۳ جمادی الآخری ۱۰۳۵ ہجری میں ہوئی (مشکوٰۃ النبوة)

میرے نزدیک صاحب مشکوٰۃ کی تحریر میں سہو کاتب معلوم ہوتا ہے اسلئے کہ عبداللہ قطب شاہ ۱۰۳۵ ہجری میں تخت نشین ہوا اور بقول مولف مذکور آپؒ کی رحلت کا بھی وہی سن یعنی ۱۰۳۵ ہجری ہے۔ لہذا آپؒ عبداللہ قطب شاہ کے صیغہ عسکری میں کیونکر ہونگے۔ مولف مذکور کے قول میں گڑبڑ ہے۔ (محبوب الرحمن)

۳۔ اگرچہ عبدالرؤف صاحب سلطان عبداللہ قطب شاہ کا سن جلوس (تخت نشینی) ۱۰۳۱ ہجری بتاتے ہیں۔ (دبدبہ نظام)

لیکن امام خاں صاحب ہجر اپنی تاریخ میں عبداللہ قطب شاہ کا سن جلوس ۱۰۳۵ ہجری بتاتے ہوئے شعراء کے دو مادہ تاریخ ذیل پیش کرتے ہیں۔

مزین شد جہانے از جلوسِ شاہ عبداللہ (۱۰۳۵) ہجری

شد شاہِ دکن قطبِ زماں عبداللہ (۱۰۳۵) ہجری

(تاریخ نثر شید الدہستانی)

۳۔ خادمان سید امان اللہ کی بیاض میں لکھا ہے کہ حضرت حسین شاہ ولی  
حیدر آبادی کی وفات ۱۶ جمادی الاخریٰ ۹۷۹ ہجری میں ہوئی۔ (تاریخ غور شید جاہی)

## مدفن

جب حضرت حسین شاہ ولیؒ کا وصال مبارک ہوا تو پادشاہ وقت کا ارادہ ہوا کہ  
قلعہ میں آپ کا مدفن ہو مگر سید علی صاحب نامی کی رائے کے موافق ”کھرنی باغ“ میں  
آپ دفن کئے گئے۔ مروی ہے کہ اسی مقام میں دفن کئے جانے کے متعلق آپ نے  
وصیت بھی فرمائی تھی۔ اب جہاں آپ کا مزار مبارک واقع ہے وہی مقام اس زمانے میں  
کھرنی باغ سے موسوم تھا۔ غرض مرقد مبارک قلعہ گوکنڈہ کے قریب بلدہ سے ایک  
کوس فاصلہ پر پہاڑی کے نیچے واقع ہے۔ (محبوب الرحمن)

نوٹ : سید علی صاحب نامی، حضرت حسین شاہ ولیؒ کے خلیفہ تھے جنکا مزار شریف  
حضرت کے پائیں واقع ہے اور آپ کی قبر پر سیاہ پتھر کا ایک چھوٹا سا گنبد بنا ہوا ہے۔

## گنبد

حضرت حسین شاہ ولیؒ کے گنبد کی تیاری کے متعلق صرف اس قدر پتہ چلتا  
ہے کہ قطب شاہی سلاطین کے زمانہ میں ہی اسکی تیاری ہوئی لیکن کس پادشاہ کے عہد  
میں اور کس سن میں اس گنبد کی تعمیر ہوئی کچھ پتہ نہیں چلا کہ تاریخ اس سلسلہ میں  
ساکت ہے۔ الحاصل گنبد مبارک شمالی جانب، قلعہ کے متصل واقع ہے۔

(تاریخ غور شید جاہی۔ بیاض خادمان سید امان اللہ)

## سائبان

حضرت حسین شاہ ولیؒ کے گنبد کے سامنے دروازہ پر ایک پختہ سائبان ہے

جو امیر کبیر سر خورشید جاہ خورشید الامراء خورشید الدولہ خورشید الملک تیج جنگ محمد  
محی الدین خاں بہادر شمس الامراء خامس کا تیار کردہ ہے۔ (سید مفتی الصوفی)

## مدد معاش عود و گل

حضرت حسین شاہ ولیؒ کی درگاہ شریف کے عود و گل اور آپ کے صاحبانِ  
سجادہ کی معاش کے لئے سلاطینِ قطب شاہی کے زمانے میں ہی ایک موضع منی کئدہ  
اور کئہ پلی جاگیرات بطور عطاء شاہی خاص مقرر کئے گئے تھے۔

## عرس شریف

حضرت حسین شاہ ولیؒ کے ہر سال دو عرس ہوا کرتے ہیں ایک تو تاریخ  
مرقوم الصدور (یعنی ۶ جمادی الاخریٰ) کو ہوتا ہے اور دوسرا عرس سترھویں ذیقعدہ  
کو ہوتا ہے جب کہ حضرت سید محمد ہندہ نواز گیسودر از قدس سرہ کا عرس ہوتا ہے۔ اس  
صندل کے مراسم اس طرح ہیں کہ ذیقعدہ کی سولہ تاریخ صندل شریف اور سترہ تاریخ  
چراغاں ہوتے ہیں۔ بلکہ حیدر آباد کے لوگ یہ اعتقاد رکھتے ہیں کہ اگر کوئی گلبرگہ  
شریف نہ جاسکے تو درگاہ شریف میں آپ کے پاس حاضر ہو اور ثواب پائے۔

(تاریخ خورشید جاہی۔ بیاض خادمان سید امان اللہ)

آنکہ مردال رار ساندبر مراد اعتقاد است اعتقاد است اعتقاد

(یعنی وہ چیز جو لوگوں کو مراد تک پہنچاتی ہے وہ صرف اعتقاد اور اعتقاد ہی ہے۔)

## عرس سے کیا مراد ہے

عرس ہضم و ہضمین کے لغوی معنی ہیں شادی یا طعام عروسی (شادی کا کھانا)  
جیسا کہ غیاث، نصیر اور منتخب اللغات میں درج ہے۔ اسی مناسبت سے دلہا یا دلہن کو

”عروس“ کہتے ہیں۔ لیکن مجازاً یا اصطلاحاً عرس ان مراسم اور اس مجلسِ طعام کا نام ہے جو ہر سال وفات کے دن بزرگانِ دین کے فاتحہ کے سلسلہ میں منعقد ہوتی ہے۔

اللہ والوں کے یوم وصال کو عرس کہنے کی وجہ تسمیہ نیز شادی یا خوشی سے نسبت و تعلق ہونے کی وضاحت ترمذی شریف وغیرہ کی حدیث سے ہوتی ہے جس میں روایت کی گئی ہے کہ منکر و نکیر دونوں فرشتے جب کسی نیکو کار بندے کی تدفین کے بعد اس کی قبر میں اپنے سوالات کے صحیح جوابات سن کر مطمئن اور خوش ہو جاتے ہیں تو آخر میں فرشتے حکمِ الہی اس مُردے سے یوں کہتے ہیں۔

”نَمْ كُنُومَةُ الْعُرُوسِ الَّذِي لَا يُوقِظُهُ إِلَّا أَحَبُّ أَهْلِهِ إِلَيْهِ“

یعنی ”اے مُردے ! اب تو اس طرح میٹھی نیند سو جا جس طرح دو لہن سوتی ہے کہ دو لہن کو صرف وہی جگا سکتا ہے جو اس کے گھر والوں میں سب سے بڑھ کر اس کا محبوب ہے“ یعنی اب تو اس وقت تک اپنی قبر میں میٹھی نیند سو جا جس وقت تک اللہ تعالیٰ تجھے نہ جگائے دوسرے الفاظ میں عاشقانِ حق کے حق میں غمکدہ دنیا سے کوچ کرنا گویا شادی و عروسی کے برابر ہوتا ہے اور حدیثِ بالا کی روشنی میں مزار کے منہ خانے میں عروسیِ جانِ خوابِ نوشیں اور آسودہ ہوتی ہے۔ یہی بات ہے جس کی جانب حضرت شیخ سعدی علیہ الرحمہ اشارہ کرتے ہیں :

عروسی بُودِ نومتِ ماتمت

اگر نیک روزے بُودِ خاتمت

یعنی اگر خاتمہ نیک ہو تو موت سے ماتم جا کر خوشی میں تبدیل ہو جاتا ہے۔

چونکہ مقبولانِ حق اور محبوبانِ خدا کا خدا سے وصال ان کے لئے عینِ فرحت و

سرور کا باعث ہے اس لئے بزرگانِ دین کے ”یوم وصال“ کو اس حدیثِ شریف کی

نسبت سے ”عُروس“ کہنے لگے جو کثرت استعمال سے ”عُرس“ بن گیا۔  
 عرس کے مقاصد اور تعینِ تاریخ کے فوائد

اللہ والوں کے مراسمِ عرس سے صرف یہی منشاء ہوتا ہے کہ سال میں ایک بار تمام معتقدین و متوسلین ایک جگہ جمع ہو کر خدا اور رسول کے ذکر اور توبہ و استغفار سے اپنے دلوں کو پاک و صاف کریں۔ کلام اللہ پڑھ کر صاحبِ مزار کی روح کو ہدیہ ایصالِ ثواب کریں۔ وہاں موجود دیگر قبروں کی زیارت کریں۔ صاحبِ عرس کی تعلیمات کو عام کریں۔ وعظ کی مجالس اور ذکر و فکر کے حلقے مقرر کریں جن میں اولیاء اللہ کی عظمت کا تذکرہ بیان ہو۔ ایصالِ ثواب کی خاطر شیرینی اور طعام وغیرہ سے فقراء، مساکین، غرباء و مستحقین اور زائرین کی تواضع کریں۔ اور ساتھ ساتھ منکرات و محرمات اور ممنوعات سے احتراز اور پرہیز کریں۔

ایصالِ ثواب کی تکمیل تو کسی بھی دن ہو سکتی ہے لیکن ہر سال شہداءِ اُحد کے مزاروں پر حضور اکرم ﷺ کی تشریف آوری اور زیارتِ قبور کے پیش نظر سالانہ عرس کے موقع پر سب کا اجتماع بھی یقیناً اتباعِ سنت ہے۔ اس کے علاوہ عرس کی تاریخ کے تعین سے یہ بھی سہولت ہے کہ لوگ اسی تاریخ جمع ہو کر اجتماعی طور پر قرآن خوانی، کلمہ طیبہ اور درودِ پاک وغیرہ پڑھتے ہیں اس طرح بہت سی برکات جمع ہو جاتی ہیں نیز اس بزرگ و صاحبِ مزار کے معتقدین و متوسلین اور مریدین کو اس خاص مقررہ تاریخ پر آئے ہوئے دیگر اپنے پر اور ان طریقہ اور پیر بھائیوں سے بلا تکلف شخصی طور پر آپس میں ملاقات کرنے کا موقع میسر آتا ہے۔ ایک دوسرے کے حالات سے واقفیت ہوتی ہے اور آپس میں محبت بڑھتی ہے۔ اس کے علاوہ ایک اور فائدہ یہ بھی ہے کہ جو

اصحاب کسی پیر کے طالب اور کسی مرشد کے متلاشی ہوں تو عرس کے موقع پر شرکت فرمانے والے مختلف مقامات کے پیران طریقت و بزرگان دین سے انہیں نیاز حاصل ہوتا ہے علماء و صوفیہ کا مجمع ہوتا ہے ان میں سے جس کی جانب عقیدت سے دل آگے بڑھے ان سے بیعت کر لی جاسکتی ہے۔ چنانچہ حج و زیارت مدینہ منورہ کے لئے بھی جو توارخ مقررہ ہوتی ہیں اس میں بھی یہ سب فوائد حاصل ہوتے ہیں۔

### زیارت قبور اور عرس کا شرعی ثبوت

زیارت قبور اور عرس، سنت نبوی ﷺ ہے اور حدیث شریف و فقہ کی کتابوں سے ثابت ہے۔ چند حوالے درج ذیل ہیں۔

۱۔ صحیح حدیث کی کتاب ”ابوداؤد“ میں ہے کہ حضرت رسول اللہ ﷺ جبل احد

پر شہداء احد کی قبروں کی زیارت کے لئے ہر سال تشریف لے جاتے اور فرماتے ”سَلَامٌ عَلَیْکُمْ بِمَا صَبَرْتُمْ فَنِعْمَ عَقَبَى الدَّارِ“

۲۔ مشکوٰۃ شریف باب زیارت القبور کی ایک حدیث شریف میں حضور ﷺ کا

ارشاد ہے ”پہلے تم کو قبروں کی زیارت سے میں نے منع کیا تھا لیکن اب

ضرور زیارت کیا کرو اس کی اجازت دیتا ہوں کیوں کہ قبروں کی زیارت کرنے

سے موت یاد آتی ہے اور عبرت ہوتی ہے۔“

نوٹ: اس سے تو بلا قید و تعین زیارت قبور کا ثبوت ملتا ہے یعنی زیارت قبور روز کرو

ہمینہ میں کرو یا سال میں کرو۔ اکیلے جاؤ یا مجمع کے ساتھ جا کر زیارت قبور کرو یہ سب جائز

ہے کوئی پابندی نہیں ہے۔

۳۔ صحیح بخاری شریف میں ہے کہ سرکار دو عالم ﷺ نے قبرستان میں اصحاب

کرام کے سامنے وعظ فرمایا۔

۴۔ کنز العمال میں ہے حضرت سیدنا عمر رضی اللہ عنہ کے زمانہ خلافت میں چار ہزار صحابی ملک یمن میں اس لئے گئے تھے کہ وہاں ایک بزرگ کے مقام کی زیارت کریں جو حضرت عیسیٰ علیہ السلام کے وقت سے موجود تھا۔

۵۔ جب کوئی صحابی انصار میں سے انتقال فرماتے تو انصار ان کی قبر پر آیا کرتے اور ان کے ایصال ثواب کے لئے قرآن پڑھتے۔

۶۔ علی بن عاصمہ رضی اللہ عنہما اور علی بن خاتون جنت رضی اللہ عنہما شہدائے احد رضی اللہ عنہم کی نیز وضہ نبوی ﷺ کی اور دیگر قبور کی زیارت فرمایا کرتی تھیں۔

۷۔ فقہ کی کتاب شامی جلد اول باب زیارت قبور میں ہے ان ابن ابی شیبہ رضی اللہ عنہ سے روایت ہے کہ حضور علیہ الصلوٰۃ والسلام ہر سال شہداء احد کی قبروں پر تشریف لے جاتے تھے۔

۸۔ تفسیر کبیر اور تفسیر درمنثور میں ہے کہ حضور ﷺ ہر سال شہداء کی قبروں پر تشریف لے جاتے ان کو سلام فرماتے تھے اور چاروں خلفاء راشدین بھی ایسا ہی فرمایا کرتے تھے۔ (ابن منذر اور رد مختار سے بھی اس کی توثیق ہوتی ہے۔)

۹۔ تقسیم طعام و تبرک کے بارے میں حضرت شاہ عبدالعزیز محدث دہلوی علیہ الرحمہ فتاویٰ عزیزیہ میں فرماتے ہیں کہ ”بہت سے لوگ جمع ہو کر تلاوت قرآن کریں اور شیرینی پر فاتحہ کر کے حاضرین میں تقسیم کریں تو یہ بات اگر حضور اور خلفاء راشدین کے زمانہ میں مروج نہیں تھی بھی تو ایسا کرنے میں حرج نہیں بلکہ زندوں سے مردوں کو فائدہ حاصل ہوتا ہے اور صالحین کی



قبروں سے برکت اور ایصالِ ثواب تلاوتِ قرآن، تقسیمِ شیرینی و طعام سے ان کی مدد کرنا اجماعِ علماء سے اچھی طرح ثابت ہے۔ عرس کا دن اس لئے مقرر ہے کہ وہ دن ان کی وفات کو یاد دلاتا ہے ورنہ جس دن بھی یہ کام کریں تو اچھا ہے۔“

۱۰۔ پیر حاجی امداد اللہ صاحب مہاجر کی علیہ الرحمہ جو مولوی رشید احمد گنگوہی و مولوی اشرف علی تھانوی وغیرہ کے پیر و مرشد بھی ہیں اپنی کتاب ”فیصلہ ہفت مسئلہ“ میں عرس کے جواز پر زور دیتے ہوئے خود اپنا عمل یوں بیان فرماتے ہیں ”فقیر کا مشرب اس امر میں یہ ہے کہ ہر سال اپنے پیر و مرشد کی روح مبارک پر ایصالِ ثواب کرتا ہوں اور اول قرآن خوانی ہوتی ہے اور کبھی کبھی وقت میں وسعت ہو تو مولود پڑھا جاتا ہے پھر ماہِ حضر کھانا کھلایا جاتا ہے اور اس کا ثواب بخش دیا جاتا ہے۔“

۱۱۔ چند سال قبل تک سرکارِ دو عالم ﷺ کی سنت پر عمل کرتے ہوئے علماءِ مدینہ منورہ حضرت سیدنا حمزہ رضی اللہ عنہ (حضور کے چاچا) کا بڑے تزک و احتشام کے ساتھ عرس کیا کرتے تھے جن کا مزار اقدس احد کے پہاڑ پر ہے اور جن کے مزار پر لکڑی کا خوبصورت قبہ بنا ہوا تھا۔ لیکن موجودہ سعودی حکومت وہابی عقائدِ باطلہ رکھتی ہے اس لئے اس حکومت نے حضرت سیدنا حمزہ رضی اللہ عنہ کے علاوہ دیگر صحابہ کے قبہ جات و مزارات وغیرہ جملہ آثار کو شہید کر کے بالکل مٹا دیا اور سالانہ عرس بھی موقوف ہو گیا۔

متذکرہ معتبر کتابوں کے باوثوق حوالوں سے ثابت ہو چکا کہ جو امور کسی عرس میں انجام دیئے جاتے ہیں وہ سب شرعی طور پر جائز بلکہ باعثِ برکت و موجبِ ثواب ہے۔

## عرس سے متعلق فقہی مسائل

- ۱۔ جس نے روزہ رکھایا نماز پڑھی یا خیرات کی اور اس کا ثواب اپنے غیر کے لئے پہنچایا خواہ وہ غیر مُردہ ہو یا زندہ قرأت دار ہو یا بیگانہ شرعاً جائز ہے اہل سنت و جماعت کے مذہب میں اس کا ثواب ان کو ضرور پہنچتا ہے۔ (رد المحتار۔ شامی)
- ۲۔ جو کوئی آدمی مُردے کے لئے یا اس کی طرف سے صدقہ و خیرات کرے تو مُردہ کو اس سے نفع پہنچتا ہے۔ (شرح عقائد سفید)
- ۳۔ قبروں کے پاس قرآن پڑھنا ہر حال میں نفع دیتا ہے۔ (فتاویٰ قاضی خاں)
- ۴۔ مزار پر پھول اور سبزہ چڑھانا اچھا ہے بلکہ رفعِ عذاب کا باعث ہے اس کے سبز رہنے اور تسبیح پڑھنے سے میت کی انت ہے۔ اس کی قیمت خیرات کر دینا بھی بہتر ہے۔ (رد المحتار۔ فتاویٰ ائلیہ)
- ۵۔ سورہ دہر میں ارشاد باری تعالیٰ ہے

وَيَطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا (دہر-۸)

یعنی ”اور اس کی محبت میں مسکین یتیم اور قیدی کو کھانا کھلاتے ہیں“۔ رد المحتار میں ہے کہ نذر و منت کے بغیر ایصالِ ثواب کے لئے کوئی تبرک پکا کر لوگوں کو کھلانا جس کو عام طور پر بزرگانِ دین کی نیاز شریف کہتے ہیں شرعاً جائز اور درست ہے۔ کیونکہ یہ ہدیہ تحفہ کی تعریف میں ہے۔

## عرس کے منہیات و ممنوعات

قبرستان میں آگ ليجانے کی ممانعت ہے (شامی) کیوں کہ نور سے نسبت رکھنے والی ان پاک ہستیوں کو نار (آگ) سے بھلا کیا نسبت ؟

اس لحاظ سے مزارات پر اگر بتیاں جلا کر لگانا اور مزار سے متصل عوددان میں آگ رکھنا کیسے درست ہو سکتا ہے۔ البتہ قرآن خوانی اور فاتحہ خوانی کے وقت قرآن کی عظمت و بزرگی کے لئے عودلوبان اور اگر ہتی جلانا ہو تو فاصلہ پر رہے تاکہ اس کی خوشبو پہنچے مگر آگ مزار کے قریب نہ رہے۔

در مختار اور شامی میں ہے کہ نوبت نوازی، نقارہ اور دف وغیرہ اگر تقاخر اور بڑا پین ظاہر کرنے کے لئے ہو تو جائز نہیں ہاں البتہ کسی بات کا اعلان کرنے یا عوام کو آگاہ اور متنبہ کرنے کے لئے نقارہ، نوبت، یادف وغیرہ جائیں تو کچھ مضائقہ نہیں۔

### عورتوں کا قبور کی زیارت کرنا

احادیث صحیحہ سے ثابت ہے کہ حضرت ملی علی عاتشہ رضی اللہ عنہا اور حضرت ملی خاتون جنت فاطمہ زہرا رضی اللہ عنہا نے زیارت قبور فرمائی اور دوسری صحابیات کا بھی اس پر عمل رہا۔ لہذا عورتوں کے لئے زیارت قبور جائز ہے کوئی مضائقہ نہیں بشرطیکہ ممنوعات و منہیات کا خاص خیال و لحاظ رکھا جائے۔

نوٹ: قبرستان میں عورتوں کا سینٹ یا بودار عطر لگا کر آنا، زیورات پہن کر زینت بتلانا خصوصاً باریک نیم عریاں لباس پہن کر غیر محرموں کے سامنے بے پردہ مردوں کے ساتھ مل جل کر چلنا پھرنا ممنوع اور حرام ہے جس سے طرح طرح کے فتنے پیدا ہونے کا اندیشہ ہے اس لئے علماء کرام کی ایک جماعت آج کل کے پُر فتن دور میں احتیاط کو ترجیح دیتے ہوئے عورتوں کو زیارت قبور کے لئے قبرستان جانے کی اجازت نہیں دیتے تاکہ نیکی برباد اور گناہ لازم نہ ہو جائے۔

## قبروں پر پھول ، چادر گل اور صندل

صحیح بخاری کی حدیث میں روایت ہے رسول اللہ ﷺ کا ایسی دو قبروں پر سے گزر ہوا کہ آپ کے ارشاد کے مطابق دونوں قبروں کے عذاب میں مبتلا تھے۔ آنحضرت ﷺ نے کھجور کی ایک ترو تازہ شاخ کو چیر کر ہر ایک قبر پر ایک ایک ڈال لگاتے ہوئے فرمایا کہ جب تک یہ دونوں ڈالیاں خشک نہ ہوں اور خدا کی تسبیح کرتے رہیں اس وقت تک ان ہر دو کے عذاب میں تخفیف نہ ہوگی۔ شرح بخاری و شرح مشکوٰۃ میں اسی حدیث سے علماء کرام نے استدلال کرتے ہوئے قبروں پر پھول، سبزہ ، شاخ ترو اور خوشبو ڈالنا یا لگانا ہر طرح جائز اور موجب تخفیف عذاب میت قرار دیا ہے اور فقہاء حنفیہ نے اسی پر فتویٰ دیا ہے۔ فتاویٰ عالمگیری میں ہے

”وَضَعُ الْوَرْدِ وَالرَّيَاحِينَ عَلَى الْقُبُورِ حَسَنٌ“

یعنی پھول سبزہ اور خوشبو کی چیزوں کا قبروں پر رکھنا اچھا ہے چنانچہ صندل بھی خوشبودار ہونے کے سبب اسی حکم میں داخل ہے اور بزرگانِ دین کے مزارات پر عرس کے موقع پر صندل مالی میں بھی اسی حکم کی اتباع ہے۔

البتہ بعض اصحاب پھول کو تاگے میں پرو کر ہار یا چادر گل بنا کر مزارات پر جو پیش کرتے ہیں اس کا عام مقصد یہی ہوتا ہے کہ ہوا چلنے سے کھلے پھول پر آگندہ اور منتشر ہو کر ادھر ادھر نہ اڑ جائیں ، اگر چادر کی شکل میں ہوں تو مزار پر ہی رہیں گے اور متفرق ہونے نہ پائیں گے۔

المنقصر تلاوت قرآن حکیم و فاتحہ خوانی کے ذریعہ صاحب قبر کو ایصالِ ثواب کا ہدیہ پیش کرنا۔ مساکین و فقراء کو کھانا کھلانا، مولود اور وعظ وغیرہ کی مجلسیں منعقد کرنا۔

صاحبِ عرس کے محاسن کا ذکر کرتے ہوئے اسوۂ حسنہ کی یاد دلانا، قوم کو گمراہی اور بد عقیدگی سے بچانا۔ منکرات و محرمات سے احتراز رکھنا، زائرین، طالبین، معتقدین و محبین پر دینی اثر و اصلاحی نظر ڈالنا اور کمالاتِ ظاہری و باطنی کا اکتساب، اسلامی علوم و فنون کا شوق پیدا کرنا، ذکر و فکر کے حلقے اور مراقبات و کشفِ قبور وغیرہ کے جلسے منعقد کرنا، صالحین کے مزارات کی زیارت سے تہرک لینا۔ شریعت کے اظہار اور طریقت کے اسرار سے دارین میں فیض حاصل کرنا۔ ایامِ عرس میں دینی و دنیوی فتوحات حاصل کرنا یہ سب وہ جائز کام ہیں جسکی شریعت میں اجازت ہے۔ (سید مفتی الصوفی)

### معمول عرس

حضرت حسین شاہ ولیؒ کے عرس شریف سالانہ کیلئے علاقہ صرف خاص مبارک سے (Rs. 680/-) چھ سو اسی روپے حالی سابقہ دور آصفیہ میں بطور معمول منظور و مقرر ہوئے تھے۔ مہتمم صاحب امور مذہبی صرف خاص مبارک نظام کے زیر اہتمام نیاز اور پخت وغیرہ کا اور خصوصاً صندل کے دوسرے روز یعنی عرس کے دن درگاہ شریف پر چادر گل کی پیشکشی اور غرباء و مساکین اور فقرا و خادمین کو عام طور پر کھانا کھلانے کا انتظام مقرر ہوا۔

### مسجد

نواب صاحب نواب میر اکبر علی خاں بہادر فولاد جنگ اسد الدولہ نظام الملک آصف چاہ ثالث سکندر جاہ مغفرت منزل مرحوم کی والدہ ماجدہ تہنیت النساء بیگم صاحبہ چونکہ حضرت حسین شاہ ولیؒ کی بے حد معتقد تھیں اس لئے انھوں نے یہاں ایک مسجد ۱۲۲۴ ہجری میں تعمیر کروائیں جو نمازیوں سے آباد ہے جس کا ثواب جاریہ اس علی علی کو

## خانقاہ

تہنیت النساء بیگم صاحبہ نے اپنی خوش عقیدگی سے درگاہ شریف حضرت حسین شاہ ولیؒ کے قرب و جوار میں ایک خانقاہ بھی تیار کرادی تھیں۔ بزمانہ عرس زائرین و حاضرین اسی خانقاہ میں ٹھہرتے ہیں جس پر ایک کتبہ نصب ہے اور جس پر یہ شعر لکھا ہوا ہے ۔

بنا مسجد و خانقاہ شد ختمیم

بفرمود تہنیت ابر عظیم

۱ ۲ ۵ ۲ ۳

اس درویش نے بھی تعمیر خانقاہ کا مادہ تاریخ تصنیف کیا ہے جو اہل سخن کی ضیافتِ طبع کیلئے بطور یادگار درج ذیل ہے ۔

از پئے زوارِ درگاہِ شریف      شہ ولی حضرت حسین ذی وقار

تہنیت بیگم ز راہِ اعتقاد      اک سراء تیار کردہ استوار

مفتی الصوفی صفی سالش بگو      خانقاہے از برائے یادگار (۱۳۲۶ھ)

نوٹ : اسی خانقاہ کے حدود میں ایک جالی دار چوکھنڈی ہے جس میں عام طور پر تہنیت النساء بیگم مرحومہ کا دفن ہونا مشہور عام ہے۔ وَاللّٰهُ اَعْلَمُ بِالصَّوَابِ

## باقیات الصالحات

اللہ تعالیٰ کا ارشاد ہے

وَالْبَقِيَّةُ الصَّالِحَةُ خَيْرٌ عِنْدَ رَبِّكَ ثَوَابًا وَخَيْرٌ مَّرَدًّا (مریم-۷۶)

(یعنی اور باقی رہنے والے نیک کاموں کا تیرے رب کے یہاں سب سے بہتر ثواب اور

کلام میں رنگینی تھی۔ خوش اخلاق اور صاحبِ مروت واقع ہوئے تھے۔ آپ کا کلام بطور نمونہ پیش ہے ۔

انساں کو خوش کثرت و وحدت میں چاہئے      تفریق پھر مجاز و حقیقت میں چاہئے  
آساں نہیں ہے جلوہ دلدار دیکھنا      تابِ جمالِ یارِ بصارت میں چاہئے  
طالب کو ساتھ جادہ وحدت پہ لے چلے      ایسا کمالِ نیمِ طریقت میں چاہئے  
دوسری جگہ کہتے ہیں ۔

کھلتا نہیں ہے یارِ کدھر ہے کدھر نہیں      ہر شے سے آشکار کدھر ہے کدھر نہیں  
شیدا ہیں انکے حسن پہ جن و بشر تمام      مشہور حسنِ یارِ کدھر ہے کدھر نہیں  
(ii) دوسرے فرزند سید شاہ محمد حسینی عرف باغ والے صاحب تھے (تزکِ محبوبہ)  
(iii) تیسرے فرزند سید شاہ صفی اللہ حسینی تھے جو سجادہ (۱۰) ہوئے۔

سجادہ (۱۰)      سید شاہ صفی اللہ حسینی  
سجادہ (۱۱)      سید شاہ محمد اکبر حسینی ثالث جنکا انتقال شعبان  
۱۳۵۲ ہجری میں ہوا۔

انکو تین فرزند ہوئے

(i) سید فضل اللہ حسینی عرف حسینی پیر  
(ii) سید ندیم اللہ حسینی عرف خواجہ پیر  
(iii) سید صفی اللہ حسینی عرف ولی پیر جو جانی حسینی سجادہ

روضہ خرد گلبرگہ شریف کے نسبہ (نواسے) ہوتے ہیں اور آجکل موصوف ہی سجادہ  
نمبر (۱۲) کی حیثیت سے کار فرما ہیں۔

## سید شاہ حسن کلیسی

مسجد درگاہ حضرت حسین شاہ ولی کے محسن میں واقع چوکھندی میں حضرت سید شاہ محمد حسن جیلی کلیسی کا مزار ہے جو اپنے زمانہ کے ولی کامل تھے۔ یہیں مختلف تاریخی کتب سے ماخوذ آپکی سوانح کا خلاصہ درج ذیل کیا جاتا ہے۔

حضرت سید شاہ محمد حسن جیلی کلیسی المعروف بہ ”صاحبزادہ صاحب“ کی ولادت ۱۲۲۳ ہجری بمقام بغداد شریف ہوئی جو حسی سادات سے ہیں۔ آپ کے والد ماجد حضرت سید شاہ شریف الحسنؒ کا سلسلہ نسب حضور غوث اعظم رضی اللہ عنہ سے جاملتا ہے۔ اسی مناسبت سے آپ کے اسم شریف کے ساتھ جیلی کا لقب لکھا جاتا ہے۔ نیز آپ حضرت خواجہ نصیر الدین عرف کالے میاں کے مرید و خلیفہ تھے جنکا چشتیہ سلسلہ طریقت چوتھے واسطے میں حضرت کلیم اللہ شاہجہاں آبادیؒ پر ختم ہوتا ہے جنکے نبیرہ حضرت شاہ علیؒ کی صاحبزادی آپ کی دادی بھی ہوتی ہیں اس لئے آپ کے اسم گرامی کے ساتھ جیلی اور کلیسی دونوں القاب لکھے جاتے ہیں۔

حضرت سید شاہ محمد حسن جیلی کلیسیؒ اپنے آباء و اجداد کے ہمراہ بغداد شریف سے ہجرت کر کے آخری مغلیہ تاجدار بہادر شاہ ظفر کے دورِ حکومت میں دہلی تشریف لائے جہاں کچھ عرصہ قیام کے بعد حیدر آباد کن منتقل ہو کر محلہ ٹولی چوکی میں درگاہ حضرت حسین شاہ ولیؒ کے قریب سکونت اختیار کی۔ ایک عالم باعمل ہونے کے ساتھ ساتھ آپ اتباع سنت اور توکل و قناعت کا جیتا جاگتا نمونہ تھے چنانچہ پادشاہ وقت نظام پنجم نواب افضل الدولہ بہادر کی جانب سے پیش کردہ جاگیر و منصب کو آپ نے قبول نہیں فرمایا۔ آپ کے چشمہ علم و عرفان سے علماء و مشائخ کی ایک بڑی تعداد فیض یاب ہوئی



چنانچہ حیدرآباد کے مشہور واعظ و عالم دین مولانا حافظ خیر المبینؒ اور مولانا سید ابو ہاشم مدنیؒ کے علاوہ بحر العلوم حضرت محمد عبدالقدیر صدیقیؒ حسرتؒ اور حضرت عبدالمقتدر صدیقیؒ دونوں کے حقیقی چچا اور خسر مولانا غلام حسین صدیقیؒ وغیرہ کو حضرت سید شاہ محمد حسن جیلیؒ کیسیؒ ہی سے بیعت و خلافت حاصل تھی۔

آپ بتاريخ ۲۱ ربیع الثانی ۱۳۰۸ ہجری بمر (۸۵) سال واصل حق ہوئے اور مسجد درگاہ حضرت حسین شاہ ولیؒ کے صحن میں چو کھنڈی کے اندر آرام فرماہیں۔

(تاریخ شمسہ۔ تذکرہ اولیاء دکن۔ شجرۃ المحدثین)

آپ کو زوجہ اول پوتی بیگم (صاحبزادی حضرت شاہ پیر عثمانیؒ) سے سات فرزند اور ایک دختر تولد ہوئے جنکے نام حسب ذیل ہیں :

(۱) سید محمد احمد حسن جیلیؒ کیسی (۲) سید محمد محمود حسن جیلیؒ کیسی

(۳) سید محمد احسن جیلیؒ کیسی (۴) سید محمد انور الحسن جیلیؒ کیسی

(۵) سید محمد ضیاء الحسن جیلیؒ کیسی (۶) سید محمد ظہور الحسن جیلیؒ کیسی

(۷) سید محمد حسن جیلیؒ کیسی اور ایک دختر قمر جہاں بیگم زوجہ سید صلاح

الدین شطاری۔ آپ کو اپنی زوجہ دوم فخر النساء سے ایک فرزند سید فاضل تولد ہوئے۔

آپ کے بعد آپ کے پانچویں فرزند سید محمد ضیاء الحسن جیلیؒ کیسی آپ کے پہلے سجادہ

نشین ہوئے جبکہ بعد حضرت سید محمد فخر الحسن جیلیؒ کیسی سجادہ دوم ہوئے فی الوقت

آپ کی تیسری پشت میں مولانا سید محمد حمید الحسن جیلیؒ کیسی سجادہ نشین سوم مقرر

ہوئے جنگی ناسازی صحت کے سبب موصوف کے برادر خرد مولانا سید رشید الحسن جیلیؒ

کیسی کار گزار سجادہ نشین کی حیثیت سے فرائض انجام دے رہے ہیں۔

(معلومات فراہم کردہ منجانب کار گزار سجادہ صاحب)

## ہماری دیگر مطبوعات

- فضائل درود شریف : درود شریف کے فضائل ایک نئے انداز و نچ کے ساتھ۔
- اوراد قادر یہ حصہ اول و دوم : حضرت غوث اعظمؒ کے روزمرہ وظائف مع اردو ترجمہ پہلی بار۔
- دلائل الخیرات : اوراد و وظائف پر مشتمل حضرت محمد بن سلیمان جزولی کی شہرہ آفاق کتاب کا اردو ترجمہ۔
- بہار الخیرات : حضرت غوث اعظمؒ کے مرتبہ درود دعا و درود مع اردو ترجمہ۔
- تجلیات مدینہ : مسلسل کے نتیجہ نعتیہ کلام کا مجموعہ۔
- تحفہ الصوفیہ : صحیح نصاب زکوٰۃ پر نفیس تحقیق۔ ترجمہ مع ضمیمہ۔
- تجلیات بغداد : بغداد شریف میں آرام فرما انبیاء، آل رسول، صحابہ، ائمہ، صوفیہ و اولیاء کی سوانح۔
- سر الاسرار مع اردو ترجمہ و تحشیہ نور الانوار : حضرت سیدنا غوث اعظمؒ کی تصوف پر معرکتہ آرا کتاب۔
- مقدس یکمال : یکمال قریب میدک کے اولیائے کرام کے تاریخی حالات و کرامات۔
- مکتوبات غوث اعظمؒ : فارسی مکتوبات غوث اعظمؒ کا اردو ترجمہ پہلی بار۔
- شاہد الوجود : دیکھ صدی قدیم فارسی مخطوطہ تصوف مع اردو ترجمہ قابل دید کلمات۔
- عظمت اولیاء کرام : اولیاء کرام کی عظمت اور انکا مقام قرآن و حدیث کی روشنی میں۔
- عظمت والدین : مال باپ کا رتبہ قرآن و حدیث کی روشنی میں۔
- زیارت قبور : شریعت کی روشنی میں زیارت قبور کا ثبوت اور مسنون طریقہ۔
- ZAKAT : تحفہ الصوفیہ کا انگریزی ترجمہ۔

## THE DIGNITY OF PARENTS

## ESSAYS ON ISLAMIC TOPICS

فاتحہ اموات : یعنی حیات اموات، ایصال ثواب، عرس، فاتحہ سیوم، ہفتم، دہم، چلم، وغیرہ کا شرعی ثبوت۔ (زیر طبع)

مثنوی شریف مولانا روم ایک تجزیہ : مولانا ابوالکلام آزاد انسٹیوٹ کی جانب سے منعقدہ سیمینار میں پڑھا گیا تحقیقی مقالہ۔

## ہمارا کاپتہ

سید الصوفیہ اکیڈمی۔ 21-1-247 ”تصوف منزل“۔

قریب ہائیکورٹ۔ حیدرآباد۔ ۵۰۰۰۰۲ فون 4562636

اس کتاب کی کتابت نیز طباعت

**SSS Computer Graphics**

کے پاس کرائی گئی ہے

اسی طرح آپ کی کتاب ابھی تک شائع نہیں ہوئی ہو تو

اردو، فارسی، عربی اور English

(جدید سافٹ ویئر)

کمپیوٹر کتابت ؟

(ماہر پروف ریڈر)

پروف ریڈنگ ؟

(عمدہ ذریعہ عصری آفسٹ پرٹنگ مشین)

طباعت ؟

کیلئے ربط پیدا کیجئے

مصطفیٰ سعید

**SSS Computer Graphics**

**S.A. Stationers,**

21-1-285, Rikab Gung, Near High Court, Hyderabad - 2

فون : 4572192, 4562636